

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర మాసపత్రిక

అగ్రాధ వేదాంత విచార వాహినీ
అజ్ఞాన గాఢాంధ్ర తమో వినాశినీ
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగీయై
భోగములమధ్య త్యాగీయై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సవ్యసాచిన్!”

సంస్థాపకులు :

బ్రహ్మచీన

భగవాన్ శ్రీసత్యానంద మహర్షిలవారు

సంపాదకులు :

శ్రీ శ్రీహరి తీర్థ స్వామీలవారు

9959300918

సహాయ సంపాదకులు :

శ్రీ పురుషోత్తమ తీర్థ స్వామీలవారు

9381318277

శ్రీ విశేష తీర్థ స్వామీలవారు

9494784647

సంపుటము 72 సంచిక 10

శ్రీవికారి నామ సంవత్సరము

ఆశ్వయుజ మాసము - అక్టోబరు 2019

సంపత్కర్త చందా :	రూ. 100/-
జీవిత చందా :	2,000/-
పోషకులు :	3,116/-
రాజపోషకులు :	5,116/-
మహారాజపోషకులు :	11,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

వాట్సప్ నం : 9885372369, : 9440279712,

* **విషయసూచిక** *

పఞ్చాంగ్లమ్

అక్టోబరు 2019

1. భగవన్నుతి.....	4
2. ప్రార్థన.....	5
3. ఆరోగ్యము - మనస్సు.....	6
4. శ్రీమద్భాగవతామృతము.....	10
5. సుభాషిత రత్నమాల.....	15
6. శ్రీత్యాగరాజ కీర్తనలు.....	16
7. శ్రీవాసుదేవ కథా సుధ.....	18
8. మహాభారతము.....	26
9. జపసాధన.....	30
10. బృందావన ప్రవాసము.....	36
11. సూక్తిసుధాకరము.....	38
12. సుమతి శతకము.....	39
13. నరసింహశతకము.....	40
14. భక్తులకు విజ్ఞప్తి.....	41
15. ఆశ్రమవార్తలు.....	42
16. శ్రీసత్యానందమహర్షి.....	43

ముఖచిత్రము

శ్రీలలితా అమ్మవారు

2. శ్రీసత్యానందమహర్షి 23వ ఆరాధన
3. ఉపాంగ లలితా వ్రతం
5. సరస్వతీ పూజ
6. దుర్గాష్టమి
7. మహర్నవమి
8. విజయదశమి
13. గురుమూఢమి ప్రారంభము
16 అట్లతద్దె
26. నరక చతుర్దశి, యమదీపం
27. దీపావళి
28. సోమవతీ అమావాస్య
29. భగినీహస్తభోజనము
30. త్రిలోచన గౌరీవ్రతము
31. నాగుల చవితి

భగవన్నుతి - శ్రీసత్యానందమహర్షి నుతి

1. శ్రీరమణుడు విశ్వజనసేవ్యుడతండు తపోవిభూతి వి
స్తారదయార్థదృష్టి విలసన్మతి మిమ్ము ననుగ్రహించిన
ట్లీరును మా సపర్యలకు నెంతయు సంతసమంది మమ్ము పొం
దూరుపురీనివాసుల ప్రభూ! కరుణింపు మహర్షి చంద్రమా! ॥
2. శ్రీమత్తారకమంత్రరాజమొ మహాసిద్ధాషధంబోయనన్
స్వామీ! సత్యమహర్షి చంద్రమ! మనశ్శాంతిప్రదంబైన మీ
ప్రామాణ్యోచితభావనాభరితవాక్రౌఢిన్ మమున్ దన్ని స
ద్గాముల్ గా నొనరించినందులకు మోదంబయ్యె ముమ్మాటికిన్ ॥



ప్రార్థన

యజ్ఞేశ! విశ్వంభరాచ్యుత! శ్రవణమంగళనామధేయ! లోకస్వరూప
యాపన్న భక్త జనార్తి విఖండన! దీనలోకాధార! తీర్థపాద!
విశ్వోద్భవస్థితి విలయకారణభూత! సంతతానంద! శశ్వద్విలాస!
యాయువు దేహంబు ననుపమ లక్ష్మీయు వసుధయు దివము త్రివర్గములును
వైదికజ్ఞాన యుక్తియు వైరిజయము నిన్ను గొలువని నరులకు నెఱయగలదె?
విసుత మందార! గుణహార! వేదసార! ప్రణతవత్సల! పద్మాక్ష! పరమపురుష!


అక్టోబరు 2019 శ్రీవిశ్వమీమాంస

ప్రార్థన

5

ఆరోగ్యము - మనస్సు

భగవాన్ శ్రీసత్యానందమహర్షులవారు



“ఆరోగ్యమే మహాభాగ్యము” అని పెద్దలు చాల విచారించి చెప్పియున్నారు. మనస్సునకు ఆహారమునకు ఆరోగ్యమునకు అవినాభావ సంబంధము ఉన్నది. ఆరోగ్యము బాగుండవలయునన్న ఆహారము బాగుండవలయును. ఆహారము బాగున్నచో మనస్సు బాగుండును.

మనస్సు బాగున్నచో శరీరము స్వస్థతను కలిగియుండును. మనస్సు బాగుండవలయునన్న మన అలవాట్లను శాస్త్రవిధానము ననుసరించి సవరించుకొనవలయును.

దానికి గురువుగారివద్ద మంత్ర దీక్షను తీసికొని జపము

చేయవలయును. మంత్రజపము మన మనస్సును శుద్ధి చేయును. మనస్సు విశుద్ధమగుటవలన మన శరీరము బాగుండును. అందువలన ప్రశాంతత చేకూరును. జపమును ఆచరించుట ప్రతిమానవుని కర్తవ్యమై యున్నది.

శతానాం పశ్చాత్తాపానాం నైవ కుర్యాజ్జపం దినే,

తులసీమాలికాం వా త్వం నోచేద్రుద్రాక్షమాలికామ్॥

సంఖ్యానాముప యుజ్జైవం గణనాథ విశేషతః,

జపస్య కరణే బుద్ధి రుత్సాహస్తే ప్రవర్ధతే॥

ప్రతిదినము అయిదువందలకు తక్కువకాకుండ గురునిచే ఉపదేశింప బడిన మహామంత్రమును జపింపవలయును. అప్పుడు తులసీమాలను కాని, రుద్రాక్షమాలను కాని ఉపయోగించిన

జపసంఖ్యను నీవు బాగుగ గుర్తింప గలవు. అందు వలన జపమొనర్చ వలె నను బుద్ధియు,
ఉత్సాహమును అభివృద్ధి నొందును.

దైవనామ పరం శ్రేష్ఠ మక్షరాణి చ తన్నహి,

శ్రీర్తమానం హి తన్నామ మహామంత్రః ప్రకాశతే॥

సర్వోత్కృష్టమైన భగవన్నామము కేవలము అక్షరసముదాయము కానేరదు. ఆ దివ్యమైన
భగవన్నామము సంకీర్తింపబడుచున్నది. మహామంత్రమై వరలుచున్నది.

నామ్ని శ్రీ దేవదేవస్య కేవలాక్షర భీ ర్షహి,

మహామంత్ర మతిం కృత్వా శ్రద్ధాః జప భక్తితః॥

దేవదేవుని పవిత్రనామమునందు అక్షరబుద్ధి నుంచక మహామంత్రమని భావించి విశ్వసించి
పరమశ్రద్ధతో జపింపుము.

సద్దేశిక కృపాలబ్ధం మహామంత్రం జపాదరాత్,

లక్షరాణాం లక్ష సంఖ్యా జ్ఞపా చ్చిత్తం ప్రశుద్ధతి॥

సద్గురుని పరమానుగ్రహముచే పొందబడిన మహామంత్రమును అక్షరలక్ష (ఒక అక్షరమునకు ఒక లక్ష
చొప్పున) అత్యంతభక్తితో జపింపుము. అటుల జపించుటవలన చిత్తము పరిశుద్ధ మగును.

పరమాత్మని చిత్తం తే యదా తిష్ఠతి నిశ్చలమ్,

తదా త్వం దేవదేవస్య కృపాపాత్రం భవిష్యసి॥

ఎప్పుడు పరమాత్మయందు నీ మనస్సు నిశ్చలమగునో అప్పుడు నీవు దేవదేవుడగు భగవానుని
దివ్యానుగ్రహమునకు పాత్రుడవగుదువు.

ఆహారమును భుజించుటలో కొన్ని ఆరోగ్యసూత్రములను ముఖ్యముగ పాటించవలయును.
ప్రాణులకు ఆహారము ఆరోగ్యమును, బలమును, తృప్తిని ప్రసాదించుచున్నది. “అన్నము పరబ్రహ్మ
స్వరూపము” అని వేదములు చాటుచున్నవి. “అన్నం న నింద్యాత్ తద్రవతం” అన్నమును
నిందింపరాదు. ఇది ‘వ్రతము’ అని ఉపనిషత్తులు శాసించుచున్నవి. పశుపక్ష్యాదులు సహజమగు
ఆహారమును భుజించి తృప్తి జెందుచున్నవి. మానవుడు ఆహారమునకు కల్పిత అసహజ రుచులను
కల్పించి భుజించి రోగగ్రస్థుడగుచున్నాడు. దంపుడు బియ్యము నందు పోషకపదార్థములు
కలవు. మరబియ్యమునందు తవుడు లేనందున ఆ బియ్యమును వండి తినుటచే బలహీనత
ప్రాప్తించి పెక్కు రోగములు కలుగుచున్నవి. ఇప్పటి స్త్రీలలో పెక్కురు బియ్యము తెల్లగ లేనిచో
వాటిని దంపించి తెల్లగ జేసి బాగుగ కడిగి అన్నమైన తరువాత గంజి వార్చుచున్నారు. ఆ
నిస్సారమైన అన్నమును తినుటచే బలహీనత, రోగము సంభవించుచున్నది. కారము, పులుపు,
ఉప్పు మున్నగు వస్తువులను అతిగ భుజించుటవలన రక్తము క్షీణించి వివిధ రోగములు
జనించి బాధించును. శ్రీకృష్ణపరమాత్మ గీతాశాస్త్రములో “సాత్త్వికాహార సేవనము ఉత్తమ మనియు,
రాజస తామసాహారములు నిషిద్ధము అనియు చెప్పియున్నాడు.

ఆయుస్సత్వ బలారోగ్య సుఖప్రీతి వివర్ధనాః ।

రస్యో స్నిగ్ధో స్థిరా వృద్ధ్యాః ఆహారా స్యాత్త్వికప్రియాః ॥

ఆయుర్దాయమును, సత్త్వగుణమును, బలమును, ఆరోగ్యమును, సుఖమును, ప్రీతిని వృద్ధిజేయునవియు, రసవంతములైనవియు, చమురుతో కూడినవియు, భుజించిన పిమ్మట శరీరములో కొంత కాలము తృప్తిని కలిగించునవియు, మనోహరములైనవియు నగు ఆహారములు సాత్త్వికులకు యిష్టములైనవి.

కట్యం లవణాత్పుష్ట తీక్ష్ణరూక్ష విదాహినః ।

ఆహారా రాజస స్వేచ్ఛా దుఃఖశోకామయ ప్రదాః ॥

దుఃఖమును శోకమును, రోగమును కలుగజేయునవియు, మిక్కిలి చేదు, ఉప్పు, పులుపుతో కూడినవియు, అతివేడినిచ్చునవియు, విశేషకారముతో కూడినవియు, అతి దాహమును కలిగించునవియు నగు ఆహారములు రజోగుణప్రధానులకు ఇష్టము లగుచున్నవి.

యాతయామం గతరసం పూతిపర్యుషితం చ యత్ ।

ఉచ్ఛిష్టమపి చామేధ్యం భోజనం తామసప్రియమ్ ॥

వండిన పిమ్మట మూడు గంటల కాలమై అధికముగ చల్లారినదియు, రసము లేనిదియు, దుర్గంధభూయిష్టమైనదియు, వండబడిన పిమ్మట నొకరాత్రి గడిచినదియు, ఎంగిలి అయినదియు, తినకూడనిదియు నగు ఆహారము తామసులకు యిష్టమైన దగుచున్నది.

అన్నము శరీరపోషణకు అతిముఖ్యమైనది. ఆహారసంపాదనకే వివిధ వృత్తులు చేకొనబడుచున్నవి. శరీరపోషకపదార్థములలో అన్నము ముఖ్యమైనదని చరక సూత్రము స్పష్టికరించుచున్నది.

“అన్నం వృత్తికరాణాం శ్రేష్ఠం; శరీరమును పోషించుపదార్థములలో అన్నము శ్రేష్ఠమైనది” అందువలననే అన్నదానమునకంటే శ్రేష్ఠమైన దాన మింకొకటి లేదని వేదశాస్త్రములు ఘోషించుచున్నవి. అన్నము దేహమునకు బలమును, ఉత్సాహమును, ధైర్యమును, మనశ్శాంతిని ప్రసాదించుచున్నది. భోజనమునకు ముందు నాలుక శుద్ధికై అవలంభింపవలసిన పద్ధతిని శాస్త్రము ఉపదేశించుచున్నది.

భోజనాగ్రే సదా పథ్యం లవణార్ధక భక్షణమ్ ।

రోచనం దీపనం వహ్ని జిహ్వ కంఠ విశోధనమ్ ॥

భోజనమునకు ముందు అల్లము లవణముతో కలిపి నమిలి భుజించిన జీర్ణశక్తి అభివృద్ధి జెందును. గొంతు, నాలుక శుద్ధమై రుచిని గ్రహించును.

ఈ పేజీ స్థలదాతలు : కీ॥శే॥ అమరా శ్రీరాములు తులశమ్మగారల జ్ఞాపకార్థం

కుమారుడు శ్రీసుబ్రహ్మణ్యం ధనలక్ష్మీదంపతులు, నవాబుపేట, నెల్లూరు.

భోజన మెటుల చేయవలయునో మనుస్మృతి ఇటుల తేట తెల్లము గావించుచున్నది.

సుఖముచై స్సమాసేనః సమదేహాన్నతత్పరః ।

కాలే సామ్యం లభు స్స్థిగ్ధం క్షేప్ర ముష్ణం ద్రవోత్తరమ్ ॥

బుభుక్షే తోన్న మశ్శీయాత్ మాత్రావ ద్విగతాగమః ।

కాలే భుక్తం ప్రీణయతి సామ్యమన్నం న బాధతే ॥

ఎత్తైన పీటమీద సమశరీరుడై సుఖముగ ఆసీనుడై నిర్జీత సమయమున ఆకలి ననుసరించి తేలికయైన, చమురుతో గూడిన వేడి పదార్థములను భుజింపవలయును. పప్పు, కూర, పచ్చడి మున్నగు వాటిని భుజించిన పిమ్మట ద్రవపదార్థములగు చారు, మజ్జిగలను అన్నములో కలుపుకొని తినవలయును. ఆకలి బాగుగా నున్నప్పుడే భుజింపవలయును. మితముగ స్వీకరించు ఆహారము సులభముగ జీర్ణమై బలము నొసగును. సకాలభోజనము సుఖము నిచ్చును. వివిధములగు బలకరములగు పదార్థములను మితముగ భుజించుటవలన రోగములు సంభవింపవు.

నిర్మలవృద్ధయముతో విస్తరిలో వడ్డింపబడిన ఆహారపదార్థములను శాంతముతో సావధానముగ భుజింపవలయును. జిహ్వకు లోబడి రుచిగ నున్నవని పదార్థములను అధికముగ భుజింపకూడదు. ఉదరమునిండ భుజింపక తేలికగ లేచునట్లు మితముగ భుజింపవలయును. శాస్త్రముకూడ అటులే శాసించుచున్నది.

హితం భుంజ్యాన్నితం భుంజ్యాత్ న భుంక్త్యా దమితం హితమ్ ।

హిత మిష్టం చ భుంజీయాత్ ఏష ధర్మ స్సనాతనః ॥

హితములైన పదార్థములనే భుజింపవలయును. హితములైన పదార్థములైనను అధికముగ భుజింపరాదు. ఆకలి తీర యిష్టముగ నున్నంతవరకు భుజింపవలయును. ఇదియే సనాతన ధర్మము.

మనస్సు మనము తీసుకొను ఆహారమును బట్టి తయారగునని శాస్త్రములు, పెద్దలు చెప్పుచున్నారు. మనము గ్రహించిన ఆహారము స్థూలరూపము మలముగ పరిణమించి బయటకు వెళ్ళిపోవుచున్నది. సూక్ష్మరూపము రక్తము మాంసము మజ్జ మొదలగు స్పష్టభాతువులుగ పరిణమించి మన శరీరమును పోషించుచున్నది. ఇంకను అతిసూక్ష్మమైన పదార్థము మనస్సుగ పరిణమించి మన ఆలోచనలను ఉత్పత్తి చేయుచు ఆలోచనలను కార్యరూపమున నిశ్చయించు బుద్ధిగ పరిణతిని చెంది మన జీవనవిధానమునందు గొప్ప కార్యములను చేయుటకు, దుష్టకార్యములను చేయుటకు కూడ ఉపయోగపడును. కావున ఆహారమును చక్కగ సాత్వికముగ తీసికొని మన మనస్సులను విశుద్ధముగ ఉంచుకొనుచు మన కార్యములను చక్కగ నిర్వహించుకొనవలయును. అట్లు చేయుటచే మన జీవన విధానము ఇతరులకు మనకు శ్రేయస్సును కలుగజేయును. చివరకు నిష్కామ కర్మయోగమును ఆచరించు మంచి బుద్ధి, మంచి మనస్సు కలిగి నిశ్చేయసమును కూడ సంపాదించి పెట్టగలుగును. కావున ఆహారము దగ్గరనుండియే నీ ఆధ్యాత్మిక ప్రయాణము ప్రారంభము కావలయును. చివరకు మోక్షసిద్ధి వరకు పయనింపవలయును. హరిః ఓమ్

శ్రీభాగవతామృతము

పూజ్య శ్రీబ్రహ్మనందతీర్థస్వాములవారు

శ్రీసత్యానందాశ్రమ వరిపల్ల పీఠాధిపతులు, ఇనమడుగు



ఐదవ స్కంధము
నరక లోకములు
(గత సంబంధ తరువాయి)



పరీక్షిస్తూహారాజుకు శుకయోగీంద్రులవారు వివరించుచున్నారు.

యమలోకములో తామిశ్రము, అంధతామిశ్రము, రౌరవము, మహారౌరవము, కుంభీపాకము, కాలసూత్రము, అసిపత్రవనము, సూకరముఖము, అంధకూపము, క్రిమిభోజనము, సందంశము తప్తోర్మి, వజ్రకంటకశాల్మలి, వైతరణి, పూయోదము, ప్రాణరోధము, విశసనము, లాలాభక్షణము, సారమేయోదనము, అవీచిరయము, రేతఃపానము అనే ఇరవైయొక్క నరకాలు ఉన్నాయి. అవి కాకుండా క్షారకర్షమము, రక్షోగణభోజనము, శూలప్రోతము, దండశూకము, అవటనిరోధనము, అపర్యావర్తనము, సూచీముఖము అనే మరి ఏడు నరకాలు ఉన్నాయి. మొత్తము కలిసి ఇరవై ఎనిమిది నరకములు ఉన్నాయని మరికొందరు చెబుతారు.

ఇతరుల బిడ్డలూ, భార్యలూ అనే ఆదరభావము ఏమాత్రము లేకుండా అకారణముగా వారిని అవమానించి అపహసించే పాపాత్ముణ్ణి యమకింకరులు తాళ్ళతో బంధించి పరిపరివిధములుగా బాధపెడుతుంటారు.

అంతేకాకుండా వారిని 'తామిశ్ర' మనే నరకములో పడవేస్తారు. అన్నం పెట్టక కొండపై నుండి కిందికి దొరలిస్తూ కఱ్ఱతో చావమోదుతూ బెదరిస్తూ యమకింకరులు నానావిధాలుగా శిక్షలు విధిస్తారు. ఆ బాధలకు తాళలేక జీవులు భయకంపితులై మూర్ఛ పోతూ లేస్తూ నానా అవస్థలు పడతారు.

మగడు ఉండగానే అతణ్ణి మోసగించి అతని ఇల్లాలిని కామించి అనుభవించిన వాణ్ణి పట్టుకొని యమకింకరులు సంకోచము లేకుండా అంధతామిశ్రము అనే నరకములో వేస్తారు.

ఓ రాజా! ఎవరయితే తన కుటుంబపోషణకోసం ఇతరులకు ద్రోహం చేస్తారో అటువంటి వారు రౌరవనరకములో పడతారు. ఎవరయితే ఈ లోకములో ఇష్టం వచ్చినట్లు తిరుగుతూ ఇతరులకు ఏ మాత్రం అపకారం తలపెట్టని పశుపక్షి మృగాదులను బాధిస్తారో అటువంటి పాపాత్ములను ఆయా మృగాలు భయంకర రూపాలతో నానాబాధలు పెడతాయి. అటువంటివారు రౌరవ మహారౌరవ నరకములో పడతారు. ఎవరయితే తమ కడుపు నింపుకోవడం కోసం ఎలుకల కన్నాలు మూసి వాటిని చంపుతారో అటువంటి నిర్దయులను కుంభీపాక నరకములో పడవేసి హింసిస్తారు.

సీ॥ తల్లిదండ్రులకును ధరణీ సురులకును నహితంబు సేసిన యట్టివాడు

కాలసూత్రం బను కడుదీప్రనరకంబు నందును నందంద యయుత యోజ

నాయతపాత్రాదుల సూర్యుడా మీద గ్రిందను వహ్ని మిగుల మంద

నత్యంత క్షుత్తిపాసాదులచేతను బాధితుం డగుచుండ బాయ కెప్పుడు

తే॥ వెట్టుచున్న బడియున్న నిలిచిన గదలకున్న జాల వొడిగియున్న

బాధం బొందుచుండ బశురోమముల తెక్క వరుస నపరిమేయ వత్సరములు ॥ 141

తల్లిదండ్రులకూ, బ్రాహ్మణులకూ కీడు తలపెట్టేవాడు 'కాలసూత్ర' మనే భయంకర నరకంలో పడతాడు. అక్కడ పదివేల యోజనాల పొడవుగల లోహపాత్రలమీద అతణ్ణి నడిపిస్తారు. పైన ఎండమండిపోతుంటుంది. కింద మంటలు భగభగ మండుతుంటాయి. ఆ పాత్రల మీద పరుగెత్తుతూ పడుతూ లేస్తూ నిలబడుతూ పక్కకు తప్పుకుంటూ ఆకలితో దప్పికతో అలమటిస్తుంటాడు. అపు డంటిమీద ఎన్ని రోమాలున్నాయో అన్ని సంవత్సరాలు అక్కడ యమకింకరులు వాణ్ణి బాధిస్తారు.

వేదమార్గమును వదలిపెట్టి పాషండమార్గమును అవలంబించే పురుషుణ్ణి 'అసితపత్రవన' మనే నరకములో పడవేస్తారు. అక్కడ కత్తుల చెట్ల నడుమ ఇరుపక్కల కత్తుల వంటి చెట్ల ఆకులు తగిలి శరీరభాగాలు తెగిపోతుంటాయి. అప్పుడు ఆ జీవుడు అడుగడుగునా మొరపెడుతున్నా వినకుండా యమకింకరులు వాణ్ణి వేదిస్తుంటారు.

దండింపం తగని సాధువులను దండించినా, బ్రాహ్మణ శ్రేష్ఠులను శారీరకంగా హింసించినా అటువంటి దుర్మార్గుణ్ణి కాలసూత్ర నరకము లో పడవేసి కఠినముగా దండిస్తారు.

అక్కడ ఆ దుర్మార్గుణ్ణి పట్టుకొని యమభటులు చెరకుగడ విరిచినట్టుగా నడిమికి విరిచి హింస పెడుతుంటే వాడు అరుస్తూ ఆక్రోశిస్తూ మూర్ఛపోతూ మొరపెడుతూ ఉంటాడు.

సరేంద్రా! విధి నియమించిన విధముగా తమ బతుకు తాము గడుపుతున్న జంతువులను హింసించేవాణ్ణి అంధకూప సరకములో పడతోస్తారు. అక్కడ తాము చేసిన ద్రోహము కారణముగా ఆ సరకకూపములో దొర్లుతూ ఏ జీవుల నయితే తాను బాధించాడో క్రూరములయిన ఆ పక్షులు, మృగాలు, పశువులూ, పాములూ, దోమలూ, నల్లులూ, ఈగలూ వాణ్ణి పీక్కుతింటాయి. కటిక చీకటిలో నిదురకు నోచుకోక తిండికి మొగం వంచి, కుత్సిత శరీరములోని జీవునిలాగా సగం చచ్చిపడి ఉంటాడు.

రాజా! తాను కూడబెట్టిన సంపదలో ఏ కొంచెము కూడా తనవారికి పెట్టకుండా తానొక్కడే కాకిలాగా భక్షించినవాణ్ణి క్రిమిభోజన మనే సరకములో తోస్తారు. అక్కడ వాడు పురుగై సుమారు లక్షయోజనముల విస్తీర్ణము కలిగిన పురుగుల గంటలో కూరుకుపోయి పురుగులను అహారంగా తింటూ ఉంటాడు.

ఈ భూలోకములో ఎవడయితే తనకు ఎటువంటి కష్టమూ లేకపోయినా దొంగతనముగా బ్రాహ్మణుల బంగారమును, రత్నాలనూ విలువ అయిన వస్తువులనూ అపహరిస్తాడో అటువంటి వాణ్ణి 'అగ్నితప్త' సరకములో పడవేస్తారు. ఎట్టగా కాలిన ఇనుపచుప్పలు గుచ్చుతారు. మోహముతో కామముతో కళ్ళు కనబడక వావివరుసలు లేకుండా ప్రవర్తించిన స్త్రీ పురుషులను యములోకములో తీవ్రమయిన కొరడాలతో కొట్టి గనగన మండుతున్న ఉక్కుబొమ్మలను కౌగిలించుకోమని అజ్ఞాపిస్తారు.

జంతువులతో సంగమము చేసినవాణ్ణి పట్టుకొని వజ్రాల మేకులు గల బూరుగుచెట్టుకు కట్టి చితక బాదుతారు.

ఓ రాజేంద్రా! ఎవడయితే పాషండమతముపట్ల ఆసక్తి పెంచుకొని ధర్మమార్గాన్ని పరిత్యజిస్తాడో అటువంటివాడు సరకములో వైతరణీ నదిలో పడి పొరలుతుంటాడు.

ఆ వైతరణీనదిలోని మొసళ్ళు పాషండమతముపట్ల మోజు పెంచుకొన్నవాణ్ణి పీక్కుతింటాయి. అటువంటి పాషండులు ప్రాణాలు పోతుంటే తాము చేసిన తప్పుల్ని తలచుకొంటూ మలమూత్రాలూ, చీమూ, నెత్తురూ, వెంట్రుకలూ, గోళ్ళూ, ఎముకలూ, కొవ్వు, మాంసమూ కలిసిన ప్రవాహములో మునుగుతూ తేలుతూ పడి కొట్టుకుంటుంటారు. ఎవరయితే బ్రాహ్మణుడై కూడా శుచిత్వము, సదాచారము వదలిపెట్టి, సిగ్గు బిడియము లేకుండా శూద్రస్త్రీలతో పశువువలె ప్రవర్తిస్తారో అటువంటివారు సరక లోకములో మలమూత్రాలు, లాలాజలము, క్షుముతో కూడిన ప్రవాహములో త్రోయబడి అసహ్యమయిన ఆ వస్తువులనే భుజించుచు కాలము గడుపుతుంటారు.

ఎవడయితే వేటకుక్కల్ని పెంచి ఎప్పుడు పడితే అప్పుడు వేటకు పోతూ మాంసము కోసం అడవిలోని మృగములను హింసించుచున్నాడో అటువంటి నీచుణ్ణి యములోకములో పదునైన ఆయుధములతో నలగ పొడుస్తారు.

ఎవడయితే దాబు దర్పముకోసము పశువులను చంపి ఆడంబరముగా జన్మదినము, పండుగలు నిర్వహిస్తాడో వాణ్ణి యమకింకరులు పొలికేకలు వేస్తూ రంపాలతో పరపర కోస్తుంటారు.

ఎవడయితే కామముతో కళ్ళు మూసుకపోయి తన భార్యచేత రేతపానము చేయిస్తాడో ఆ పాపాత్ముణ్ణి రేతస్సుతో కూడిన మడుగులో త్రోసి ఆ రేతస్సునే వానిచేత త్రాగిస్తారు. రాజభటులయినా దొంగలయినా గ్రామాలపై బడి ఇళ్లకు నిప్పు అంటించేవారినీ, మందు మాకు పెట్టి ఇతరుల్ని చంపేవారినీ వజ్రాలకోరలున్న ఏడువందల ఇరవై కుక్కలు ప్రతిదినమూ చుట్టుముట్టి పీక్కిని తింటాయి.

లంచము పుచ్చుకొని, దొంగసాక్ష్యము చెప్పి, ఎదుటివారిని మోసగించిన పాపాత్ముణ్ణి “వీచి” అనే నరకములో పడవేస్తారు. అక్కడ వాణ్ణి పట్టుకొని బంధించి నూరు యోజనముల ఎత్తయిన కొండశిఖరమునుండి తలక్రిందులుగా క్రిందికి విసరివేస్తారు. అప్పుడు వాడు పెదబొబ్బలు పెడుతూ అలలు లేని కొలనువలె నున్నగా నున్న చట్రాతి మీద పడిపోతాడు. అట్ల పడి శరీరము ముక్కలు ముక్కలై మరల అవి కలుసుకొంటుంటే చావురాక బ్రతుకలేక అకులపాటుతో అవస్థ పడుతుంటాడు.

సోమయాజి పెళ్ళాన్ని కామించి అనుభవించినవాణ్ణి, సోమపానమంటూ దొంగచాటుగా మద్యపానము చేసే వైశ్యులనూ, క్షత్రియులనూ, బ్రాహ్మణులనూ వదలిపెట్టరు.

అటువంటివారిని యమదూతలు పట్టి బంధించి రొమ్ము త్రొక్కి పట్టి దిమ్మ తిరిగేటట్లు ముఖం మీద మొత్తుతూ, స్పృహ రాగానే ఎర్రగా సలసల కాచిన ఉక్కు నీటిని నోటినిండా పోస్తారు.

తక్కువ వర్ణమువాడు ఆడంబరముతో కూడిన నిష్ఠలతో తపస్సు, దానము, విద్య, ఆచార వ్యవహారాలతో అహంకరించి పెద్దలను అవమానించినట్లయితే అటువంటివాణ్ణి ఛారకర్ణమం అనే నరకములో తలకిందుగా వేలాడదీసి బాధలు పెడతారు.

ఆదవాళ్ళుగాని లేదా మగవాళ్ళుగాని తమ ప్రాణాలు కాపాడుకోవడానికి క్షుద్రదేవతకు జంతువులనూ మనుష్యులనూ బలిఇస్తే అటువంటి దుర్మార్గులను యమకింకరులు చురకత్తులతో పొడిచి రక్తం తాగుతారు.

ఊళ్ళలోనూ అడవులలోనూ ఉండే జంతువుల కడుపులలో శూలాలు గ్రుచ్చి హింసిస్తూ ఆ జంతువులు గిలగిల తన్నుకొని బాధ పడుతుంటే గంతులువేస్తూ సంతోషపడేవారిని యమకింకరులు “శూలప్రోత” మనే నరకములో త్రోసి పడునైన ఉక్కుముక్కలతో వారి దేహములను పొడుస్తూ తింటారు.

ఇంతేకాక నిర్దాక్షిణ్యముగా నోరులేని జంతువులను పీడించే పాపాత్ములను దండశూభ మనే నరకములో పడవేస్తారు. అక్కడ ఐదు తలలూ, ఏడుతలలూ గల సర్పాలు వాళ్ళను కరుస్తుంటాయి.

నరేంద్రా! ఇళ్ళలో గానీ, పెరళ్ళలోగానీ తిరిగే పశువులను, పక్షులను, లేళ్ళను పట్టి హింసిం

పాపాత్ములను విషంతోనూ నిప్పుతోనూ పొగల సెగలతోనూ నిండిన నరకాలలో విసిరివేస్తారు.

తన ఇంటికి అతిథిగా అరుదెంచిన మానవుణ్ణి ఆదరింపకుండా చీదరించుకొని కోపోద్ద్రేకముతో చూచిన దుర్మార్గుల కన్నులను వజ్రాల కోరలుగల రాబందులూ, గడ్డలూ పొడుచుకొని తింటాయి.

రాజా! ధనరాసులున్న భాగ్యవంతుడు ధర్మకార్యాలు చేయకుండా ఇతరులకు ఏమాత్రం ఉపకారము చేయకుండా ధనము కూడబెట్టడమే తన ధ్యేయముగా భావించినవాడు చనిపోతే వాణ్ణి యమభటులు సూచీముఖ మనే నరకములో పడతోస్తారు. అక్కడ భయంకరులైన యమ కింకరులు “డబ్బుకు కాపలా ఉన్న దయ్యమా” అంటూ వాణ్ణి పట్టి తాళ్ళతో కట్టి నానాబాధలు పెడతారు.

పుణ్యచరితా! ధర్మపరులైన మానవులందరూ స్వర్గములో సుఖభోగాలు అనుభవిస్తారు. వారు వారు చేసుకొన్న పుణ్యపాపాలను బట్టి భూలోకములో పుడుతూ ఉంటారు.

ఓ రాజా! మోక్షమార్గము నీకు ముందే వినిపించాను. ఈ బ్రహ్మాండములో పదునాలుగు లోకములు ఉన్నాయని పురాణములు చెబుతున్నాయి. అటువంటి బ్రహ్మాండము శ్రీమన్నారాయణుని స్థూల శరీరము. అందువలన బ్రహ్మాండ వర్ణన చేసేవారూ, అది విన్నవారూ అన్నిరకముల శుభములను అనుభవిస్తారు. ఈ శ్వరుని స్థూలశరీరము తెలిసినవారికి శ్రద్ధ వల్లనయితేనేమి, భక్తి వల్ల నయితేనేమి భగవానుని సూక్ష్మరూపము ఆకాశము, సముద్రము, పాతాళము, దిక్కులు నరకము, నక్షత్ర సముదాయము మొదలైన సకల జీవరాసులతో కూడి అత్యద్భుతమైన శ్రీమన్నారాయణుని స్థూలశరీర స్వరూపమును నీకు వినిపించాను.

ఈ ప్రకారముగా పాపాలు ఆచరించేవారినిగూర్చి తెలియజెప్పారు పరీక్షిన్మహారాజునకు శుక యోగీంద్రుడు. అందుకే మంచిపనులే చేయాలి. మంచి ఆలోచనలో జీవితం గడపాలి.

బ్రహ్మమొదలయిన దేవతలూ, ఋషులూ స్తుతించేవి, పుణ్యతీర్థములవలె పవిత్రమైనవీ అయిన పాదపద్మములు కలవాడవూ, నవరత్నములతో ప్రకాశించే కాలి అందెలు గలవాడవూ కౌస్తుభముణిని భూషణముగా ధరించినవాడవూ, వెల్లివిరిసే తులసీదళముల పరిమళములూ, కుహారీ సుగంధములు గుబాళించే దివ్యదేహము కలవాడవూ, లక్ష్మీదేవికి నివాసమయిన వక్షస్థలము కలవాడవూ, భూభారమును వహించేవాడవూ, సూర్యచంద్రులే కన్నులుగా కలవాడవూ అయిన కృష్ణా! నీకు నమస్కారము.

ఇంతటితో 5వ స్కంధము పూర్తి. వచ్చే సంచికలో ఆరవ స్కంధము ప్రారంభించుకుందాం.

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము
భర్త శ్రీముక్కాల సత్యనారాయణ మలియు కుటుంబ సభ్యులు, నెల్లూరు

సుభాషిత రత్నమాల

-శ్రీ శ్రీహరితీర్థస్వాములవారు

127. కామం క్రోధం లోభం స్వాదు శృంగారకౌతుకే ।

అతినిద్రాతిసేవా చ విద్యార్థీ సప్త వర్ణయేత్ ॥

విద్యను అర్జించువాడు ఎలా వుండవలయునో ఈ శ్లోకమునందు చెప్పుచున్నారు. కామమును, క్రోధమును, లోభమును, రుచిని, శృంగారమును, అతినిద్రను, ఎక్కువ శారీరకశ్రమను వర్జింపవలయును. కోరికలవలన మనశ్చాంచల్యము, క్రోధమువలన శరీర ఆరోగ్యము, లోభమువలన కూడబెట్టవలె నను భావము, రుచివలన మంచినదార్థములయందు ఆసక్తి, అతి నిద్రవలన సోమరితనము, అతిసేవవలన శరీరము అలసిపోయి నిద్రాసక్తుడగుట సంభవించును. అప్పుడు విద్యను అర్జించుటకు అవకాశము ఉండదు. కావున విద్యయందు దృష్టిని పెట్టవలయును.

128. నిత్యం స్నాత్వా భుజిః కుర్యా ద్దేవర్షి పితృతర్పణమ్ ।

దేవతాభ్యర్చనం బైవ సమిదాధానమేవ చ ॥

నిత్యము స్నానము ఆచరించి శుచియై దేవపూజనము చేయవలయును. పితృతర్పణము ఆచరింపవలయును. దేవతా సంస్తుతి గావింపవలయును. సమిధలను సంగ్రహించి యజ్ఞమును (అగ్నికార్యము) ఆచరింపవలయును.

129. వర్ణయేత్ మధు మాంసం చ గంధం మాల్యం రసాన్ స్త్రియః ।

భక్తాని యాని సర్వాణి ప్రాణీనాం బైవ హింసనమ్ ॥

మాంసభక్షణము సారాయి కల్లు మొదలగునవి ప్రతివారును వర్జింపవలయును. గంధము అలముకోవడము, మాలలను ధరించడము, మంచి రసవంతములయిన పదార్థములను భుజించడము, స్త్రీల ప్రసంగములను చేయడము, ప్రాణులను హింస పెట్టడము, శుష్కమైన మాటలను మాటాడడము ఇవి యన్నియు విద్యను అర్జించువాడు వదిలిపెట్టవలయును. మానవుడు వీనియందు ఆసక్తుడై తాను చేయవలసిన పనులను త్యజించును. తన లక్ష్యమును పొందక భ్రష్టు డగును. కావున ప్రతివారును వీనియందు ఆసక్తిని వదిలిపెట్టి సత్కార్యములను చేయుచుండవలయును. దానివలన అతనికి ఇచట అభ్యుదయము, పరలోకమున నిశ్చేయసము కలుగును.

ఈ పేజీ స్థలదాతలు :

కీ॥శే॥ శ్రీగాజంగి ఊశయ్య శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

శ్రీ త్యాగరాజకీర్తనలు

ఉత్సవ సంప్రదాయ కీర్తనలు

శోభన హారతులు

16. కేదారగాళ రాగము - జంపె తాళము

1. లాలి లాలయ్య లాలి ॥లాలి॥
లాలి గుణశాలి వనమాలి సుహృదయన
లాలిమృదుతర హంసతూలికాశయన ॥లాలి॥
2. ఇనవంశ మందు జనియించినఘనాభ
కనకమయచేల దినకరకోటిశోభ
వనజనయనా క్రూర వరదాబ్జనాభ
సనకాదినత సకల సద్భక్త సులభ ॥లాలి॥
3. కరకలిత శరచాప ఖరశిరోహరణ
అరుణాబ్జనిభ చరణ అసురమదహరణ
పురవైరి వినుత సంపూర్ణ శశివదన
కరుణారసాక్షగతకామ మునిశరణ ॥లాలి॥
4. పుడమి వరద నాదు పూజగైకొనుమా
కడునమ్మువారింట కలుగు శ్రీ కరమా
కడగంటి చూపు నీకదిచాలఘనమా
ఎడబాయఁజాల నన్నేలు కుల ధనమా ॥లాలి॥
5. కోటి సూర్య ప్రభలఁగేరు మంటపము
చాటుగా నలంకరించినది నెలకొనుము
సాటి దొరకని సాధు జనవర్య విధేము
మాటి మాటికి నొసఁగి మరవక గొలుతుము ॥లాలి॥
6. అందు మధ్యంబునను అపరంజితోను
సుందరంబైన మంచము వేసినాను

అందుపై జాజులను అమరపరిచాను
అందమో నీ పాదయుగము బట్టేను

॥లాలి॥

7. అసమాన భారముక్తావళులు మెరయ
అసమానగిరి మధ్య కుసుమములు గురియ
బిసరుహాభవాది సురబ్బంద కోట్లరయ
అసలైన బిరుదులిడియూ చెదను సదయ

॥లాలి॥

8. భాగవత సేవలో బడలియున్నావు
రాగవిరహిత నన్ను మరవగ బోయ్యేవు
భాగైన జనకజా భాగ్యమా నీవు
త్యాగరాజుని నిండు దయచేసి బ్రోవు

॥లాలి॥

ఇందు “అసమానగిరి మధ్య కుసుమములు గురియ” అని యుండుటవలన శ్రీత్యాగరాజస్వామి భద్రగిరిని చిత్తమునందుంచి ఈ లాలి పాడినట్లు భావింపవలసియున్నది. విశేషించి రాజరీవి రాజాలంకారములు ఇందు వర్ణించినారు. అనాదిగా భద్రాచలమందు శ్రీసీతారామచంద్రునకు వివిధ రాజోపచారములు, ఉత్సవములు, సంకీర్తనలు పాడుచూ హరిదాసులు ఆనందించుట నేటికిని కలదు. శ్రీభద్రగిరియందు కోరిసూర్యభాసమైన మంటపమునందు సువర్ణమయమైన మంచమువేసి అందు హంసతూలికాతల్ప మమర్చి మల్లెలు జాజులు పాన్పుపై పరచి రామా! నిన్ను అందు వేంచేపుచేసి నీ పాదములొత్తి నిన్నుయ్యాలలాచుకొందునని శ్రీత్యాగరాజస్వామి భావము. అకూరాది పరమభక్తులు సనకాదియోగులు నిన్నే స్తుతింతురు. నిన్ను నమ్మియున్న వారింట భాగ్యములిత్తువు. నిన్ను నేను పూజింతును. నన్ను కడగంట చూచుట కూడ అంత ఘనమా? నీకు నీవెట్లున్నను సాటిలేని సుందరుడవగు నిన్ను విడచియుండలేను. నన్నేలికొనుము. నీ దాసులు చేయు సేవలను స్వీకరించుటలో కూడా నీకు బడలిక కలిగినదేమో! పవ్వళించుము ప్రభూ! యనుట ఎంతో సొగసైన భావము.

“భాగైన జనకజా భాగ్యమా” యని పిలిచి నన్ను దయఁజూడు మని కోరినారు.

ఎంత అందమైన మాట. శ్రీ రామదాసు కంచెర్ల గోపన్నగారు కూడా “అమ్మ సీతమ్మా నా గురించి మహాచక్రవర్తియైన శ్రీరామచంద్రునికి చెప్పమ్మా” అని ప్రార్థించినారు. ఆ మాటయందు ఎంత ఆర్తి! ఎంత భక్తి! ఎంత వినయము! ఎంత హృదయము కరిగిపోయి ప్రార్థించుచున్నారో మనకు రసజ్ఞులైనవారికి అర్థమౌతుంది.

ఇట్టి భక్తి హార్ద్ర హృదయము మనకూ కలగాలి. కరిగిపోవాలి. లీనమవాలి మన మనస్సు.

శ్రీరస్తు

శుభమస్తు

శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

3. మహాకావ్య కాండము

13. శ్రీమద్భాగవత కలశము

106. మహాత్మ్య చమనము

సప్తాహశ్రవణ దీక్షా మాత్రముననే మోక్షప్రదమైన యపూర్వ గ్రంథముగా ప్రసిద్ధమైన యీ పురాణసంహితనుగూర్చి జరుగుచున్న యొక వివాదమును కూడ మనము పరిశీలించవలసి యున్నది. అష్టాదశ పురాణములలో లెక్కింపఁబడిన భాగవతము ఇదియేనా, లేక దేవీభాగవతమా అను విషయమున అభిప్రాయ భేదములు కలవు. వ్యాసమహర్షి అష్టాదశ పురాణములను సమకూర్చి యనంతరము మహాభారతమును రచించెనని అనేకగ్రంథములలో స్పష్టముగ చెప్పబడియున్నది.

శ్లో॥ అష్టాదశపురాణాని కృత్వా సత్యవతీసుతః।

భారతాఖ్యాన మతులం చక్రే తదుపబ్యంహితమ్ ॥

శ్రీదేవీభాగవతము - అధ్యాయము 3, (అధ్యాయము 13-58, శ్రీమద్భాగవతభూమిక శ్రీజయరామశాస్త్రిగారి గ్రంథము పుట 34)

శ్లో॥ అష్టాదశపురాణాని కృత్వా సత్యవతీసుతః।

భారతాఖ్యాన మఖిలం చక్రే తదుపబ్యంహితమ్ ॥

శ్రీమత్స్వపురాణము - అధ్యాయము - 53.

శ్లో॥ అష్టాదశపురాణాని కృత్వా సత్యవతీసుతః।

భారతాఖ్యాన మకరోత్ వేదార్థై రుపబ్యంహితమ్ ॥

శౌనకోక్త చరణవ్యాహ పరిశిష్టము - ఖం. 5

(శ్రీమహాభారతత్వకథనము-పుటలు-10, 11-శ్రీవారణాసి సుబ్రహ్మణ్యశాస్త్రి ప్రణీతము)

శ్లో॥ అష్టాదశపురాణాని కృత్వా సత్యవతీసుతః।

పశ్చాద్ధారత మాఖ్యానం చక్రే తదుపబ్యంహితమ్ ॥

ఆదిపర్వము - శ్రీమద్భాగవత భూమిక - పుట 34

అక్టోబరు 2019 శ్రీవిశ్వమీమాంస

పైవాక్యములను బట్టి మహాభారతమునకు అనంతరమున రచింపఁబడిన విష్ణుభాగవతము మహాభారతమునకు పూర్వమే కూర్పఁబడిన యష్టాదశపురాణములలో ఉండుటకు వీలు లేదు. కాని శ్రీదంపూరు వేంకటసుబ్బాశాస్త్రిగారు, “వ్యాస ప్రణీతములైన భారతభాగవతాది సద్గ్రంథములకు, ఆయనచే పరిష్కరింపఁబడిన బ్రహ్మాది పురాణములకు, ఆయన యాజ్ఞచేతనే రోమహర్షణ వైశంపాయన జైమిన్యాదుల చేత కలియుగము యొక్క ఆరంభమున ఏకకాలమునందే మరల పరిష్కరణము సంభవించినది. ఇది నిశ్చితమైనప్పుడు సమకాలపరిష్కృత గ్రంథముదాయమునందు మూఁడు కూడ ఈ విషయమున పౌర్వాపర్యవిచారణమును చేయుటకు యత్నింపఁడు. మఱియును మన సద్గ్రంథ సముదాయమునందు ఎచ్చట నైనను మహాభారతరచనమునకు ముందే నిఖిల పురాణ పరిష్కరణము జరిగె నని కంఠోక్తిగా వ్రాయఁబడలేదు. ‘స్త్రీశూద్ర ద్విజబంధువులకు వేదము శ్రుతిగోచరము కా దని, కృపతో మునిచేత భారతాఖ్యానము రచింపఁబడె” ననియే యున్నది. మహాభారత రచనానంతర కాలముననే నారదోపదేశము వలన శ్రీమద్వ్యాసమహర్షి సరస్వతీ పశ్చిమతటమున శమ్యాప్రాస మనునాశ్రమము నందు పరమతత్త్వ ప్రతిపాదికముగా తాను రచించిన శ్రీమద్భాగవతార్థమును శుకమహర్షికి ఉపదేశించె నను విషయము స్పష్టమే యని విద్వద్వరేణ్యులు తెలిసికొందురు గాక!” (శ్రీమద్భాగవత పీఠిక, సిద్ధాంత చంద్రిక - సిద్ధాంత సంగ్రహ నిరూపణము - పుట 33 తెలుగు లిపి ప్రతి)

కలియుగారంభమునందు సకలపురాణేతిహాసములకు పరిష్కరణము జరిగెననుటలో అభిప్రాయ భేదము లేదు. అది నిశ్చితమే కాని యీ పరిష్కరణము వ్యాసునియాదేశమున ఆయన శిష్యులు కావించి రనుట యుక్తి యుక్తముగా లేదు. వైశంపాయనాదులు జనమేజయాదులకు ఈ గ్రంథ ములను ప్రవచనము గావించిన తరువాత, వారివలన విని గాని లేక స్వయముగా వ్యాస మహర్షివలన గ్రహించి కాని రోమహర్షణుండు ఉగ్రశ్రవసుండు ఆ గ్రంథములను శౌనకాదులకు వినిపించిన తరువాత వ్యాసభగవానుడే శ్రోతలయొక్క వక్తలయొక్క ప్రశ్నములకు సమాధానములను గ్రహించి శ్లోకరూపమున ఆయా గ్రంథములందు యథోచితముగా చేర్చి వానిని ఇప్పటి రూపములతో తీర్చిదిద్దెననుట ఆయన గ్రంథములలో చొప్పించి రనుట సమంజసము కాదు.

ఏమైనను భారతమునకు తరువాత భాగవతము రచింపఁబడె ననుట నిశ్చితము. ఈ భాగవతము అష్టాదశపురాణములలో పరిగణింపవలసినదను నభిప్రాయము వ్యాసమహర్షికి గాని, వైశంపాయనాదులకు గాని యున్నచో “సాత్యవతేయుండు అష్టాదశ పురాణములను రచించి, వానియందలి యర్థమును వివరించుచు (తదుపబ్బంహితమ్) భారతాఖ్యానమును రచించె” నని ఎట్లు చెప్పుదురు? అప్పటికి రచింపఁబడని భాగవతార్థమునకు కూడ మహాభారతము ఉపబృంహణ మగునా? భాగవతార్థమును కూడ మహాభారతమే వివరించియున్నచో నారదాదులకు అసంతృప్తి ఏల కలుగును? వ్యాసమహర్షి భాగవతమును ఏల రచించును? వారికి పౌర్వాపర్యమును

గూర్చి యభిప్రాయమే లేకున్నచో, “సాత్యవతేయుండు అష్టాదశపురాణములను భారతమును రచించె” నని కాల నిర్దేశము లేకుండ చెప్పియుండురు. పైని ఉదాహరింపఁబడిన దేవీభాగవతాదు లలో అన్నింటను అష్టాదశ పురాణములను రచించి” (అష్టాదశ పురాణాని కృత్వా) అని పురాణముల రచనమునకు సంబంధించి “కృత్వా” అను భూతకాలికమైన యసమాపక క్రియ కన్పించుచున్నది. “వాండు స్నానమొనర్చి భుజించెను” అన్నప్పుడు స్నానము జరిగిన తరువాతనే భుజించుట జరుగును. అట్లే సకల పురాణములరచనము గాని పరిష్కరణము గాని జరిగిన తరువాతనే వానియన్నింటిలోని సారాంశములను గ్రహించి వ్యాసభగవానుండు వానికి ఉపబ్రంహ ణముగా మహాభారతమును రచించె నని గ్రహింపవలసియున్నది.

అష్టాదశపురాణములలో ఈ భాగవతము చేరనంతమాత్రమున దీనికి కలుగు న్యూనత యేమి యును లేదు. మఱియును అనేక పురాణములలో ఇదియునొకటి యని అష్టాదశ పురాణములలో చేర్చినప్పుడు దీనికి తప్పక న్యూనత కలుగుటయే కాక వ్యాసనారదాదుల ప్రయత్నము విఫలమయ్యె నని కూడ తలంపవలసియుండును. సకలపురాణసారమైన మహాభారతముకన్న గుణాధికముగా రచింపు మని నారదుండు చెప్పిన తరువాత వ్యాసభగవానుండు రచించిన గ్రంథము ఇతర పురాణములకంటె పంచమవేదమైన మహాభారతముకంటె సర్వశ్రేష్ఠమైన గ్రంథముగా వానికి అనంతరమున శ్రీమద్భాగవతము ఉద్భవించె ననుటయే దానికి ఉచితమైన ప్రశంస.

మఱియొక విషయము కూడ గమనింపఁ దగియున్నది. మత్స్యపురాణమునందు అష్టాదశ పురాణముల వివరణము నందు సారస్వత కల్పములోని వృత్తాంతములనుండి యుద్భవించినది భాగవత పురాణ మని నిర్దేశింపఁబడియున్నది.

శ్లో॥ సారస్వతస్య కల్పస్య మధ్యే స్య ర్దేవరత్రయమాః ।

తద్వృత్తాంతోద్భవం లోకే తద్భాగవత ముచ్యతే ॥

(శ్రీమత్స్య పురాణము - అధ్యాయము 53, ఆనందాశ్రమ గ్రంథమాల పూనా -1981)

శ్లో॥ సారస్వతస్య మునయో యద్భుద్భేయ ర్మరామరాః ।

అష్టాదశసహస్రాణి తద్భాగవత ముచ్యతే ॥

శ్రీమద్భాగవత భూమిక - శ్రీచదలవాడ జయరామశాస్త్రి-పుట 120.

కాని శుకమహర్షి చతుఃశ్లోకాత్మక భాగవతమును పరీక్షిత్తునకు చెప్పి తరువాత పురాణలక్షణములను సకలకల్పములకు సాధారణమైన సృష్టిక్రమమును చెప్పి ఇంక “పాద్యకల్పమును వ్యాఖ్యానింతును వినుము” అని పల్కెను.

శ్లో॥ పరిమాణం చ కాలస్య కల్పలక్షణ విగ్రహమ్ ।

యథా పురస్తా ద్వ్యాఖ్యాన్యే పాద్యం కల్ప మథో శ్మణు ॥

శ్రీమద్భాగవతము - ద్వితీయ స్కంధము - అధ్యాయము - 10, శ్లో. 47

దీనినిబట్టి వ్యాసభగవానుడు రచించిన యీ విష్ణుభాగవతములోని వృత్తాంతము ప్రధానముగా పాద్యుకల్పమునకు సంబంధించిన దని వ్యక్తమగుచున్నది. కావున సారస్వత కల్ప వృత్తాంత సముపేతమై అష్టాదశపురాణములలో పరిగణింపఁబడినది ఇది కా దనుట స్పష్టము.

14. జనమేజయాశ్వమేధ కలశము

32. కలిప్రభావ కమండలువు

107. పితృదర్శన చమసము

ధర్మజుఁడు పరీక్షిత్తును రాజును గావించి మహాప్రస్థాన మొనర్చెను. బ్రాహ్మణ శాపమున పరీక్షిత్తు తక్షకుని చేత మృతి నొందెను. జనమేజయుఁడు రాజై తండ్రి పగను తీర్చుటకై సర్పయాగము నారంభించెను. అది భంగపడెను. అప్పుడు వ్యాసమహర్షి యాదేశమున వైశంపాయనునివలన అతఁడు మహాభారతమును వినఁజూచెను.

వ్యాసభగవానుఁడు నిర్వహించిన యపూర్వమైన యుద్ధమృతవీర దర్శన వృత్తాంతమును వైశంపాయనుఁడు అద్భుతముగా వర్ణింపఁగా విని ఆశ్చర్యము నొంది జనమేజయుఁడు, “చచ్చిపోయిన వారు మరల ఆ రూపములతో ఎట్లు కన్పించిరి?” అని యడిగెను. కర్మజములైన శరీరముల యనిత్యత్వమును మహాభూతముల నిత్యత్వమును వివరించి, “దృతరాష్ట్రుఁడు అంతకు పూర్వము పుత్రులను చూచి యుండక పోయినను మహర్షి యనుగ్రహము చేత అప్పుడు చూడఁగలిగెను.” అనెను.

జనమేజయుఁడు “వరదుఁడైన వ్యాసభగవానుఁడు నాకు కూడ మా తండ్రిని అప్పటి రూపవయస్సులు కలవానినిగా చూపినచో నీవు చెప్పిన దంతయు యథార్థమని నాకు శ్రద్ధ ప్రీతియు కలుగును, నేను కృతార్థుడను అగుదును. మహర్షి ప్రసాదముచేత నా కోర్కె సంపన్నమగునుగాక!” అని ప్రార్థించెను.

వెంటనే ఆ మహర్షి ప్రసన్నుడై వచ్చి అప్పటి రూపవయస్సులు కలిగిన పరీక్షిత్తును శమీకుని శృంగిని అమాత్యులను రావించెను. జనమేజయుఁడు తండ్రిని చూచి సంతోషించి అవబృధమునందు ఆయనకు స్నానము చేయించి పిదప తాను స్నానము చేసెను.

108. సందేహ నివారణ చమసము

మహాభారతశ్రవణము ముగిసిన తరువాత కొంతకాలమునకు జనమేజయుఁడు అశ్వమేధమును గావింపఁ దలంచి ఋత్విక్తురోహితాచార్యులను పిలిచి అశ్వోత్సర్జనము గావింపుఁడనెను. అతని యభిప్రాయము నెఱింగి వ్యాసభగవానుఁడు డచ్చటికి వచ్చెను.

ఆయనను అర్పించి జనమేజయుఁ డిట్లనెను. “మునీంద్రా! మహాభారత శ్రవణము నిమేషమాత్రమున జరిగినట్లుండెను. అమృతమువలన, స్వర్గమువలన ఎప్పటికిని ఎట్లు తృప్తి కలుగదో అట్లే మహాభారతాఖ్యానము వలన కూడ తృప్తి కలుగుట లేదు. పాత్రలో పాలు పిండి అందించినట్లు సకలవేదములను ఈయాఖ్యానరూపమున మీరు మాకు అందించినారు. తమయనుమతితో ఒక ప్రశ్న వేయవలయునని యనుకొనుచున్నాను. రాజసూయమును చేయుమనుచు నారదుఁడు, దానివలన జనక్షయము కలుగునని ధర్మజునితో చెప్పెను. ఆ మాట విని కూడ ఆ మహారాజు ఆ యజ్ఞమునకు ఏల పూనుకొనెను? ఆయన ఆ ప్రయత్న మునుండి విరమించునట్లు మీ రేల చేయలేక పోయితిరి? కుత్సితులైన నేతల నాయకత్వమున మానవులు అపరాధములు చేయ వచ్చును. కాని మీవంటివారు నాయకులై యుండఁగా పాండవులవంటి బుద్ధిమంతులు సయమార్గమును తప్పి ఎట్లు వర్తించిరి?”

ఆ మహర్షి యిట్లనెను. “కుమారా! కాలవశమున నీ పితామహులకు అట్టి బుద్ధి కలిగెను. వారు నన్ను భవిష్యమును గూర్చి అడుగలేదు. వారడుగకుండ నే నేల చెప్పుదును? కాలగతిని పరిహరించుట కూడ శక్యము కాదు. నీవు నన్ను దీనిని అడిగితివి కదా! నేను నీకు ఒక విషయమును రాఁబోవుదానిని చెప్పుచున్నాను. కాలము చాల బలము కలది. నేను ఇప్పుడు చెప్పుచున్న మాటలను వినియును నీవు నేను చెప్పినట్లు చేయవు. సంకల్పితకార్యముయొక్క సంరంభమువలన, ఆరంభమువలన, నేను చెప్పినట్లు చేయుటకు నీవు పురుషప్రయత్నము కావించియు అందు నిలువఁజాలవు. కాలము చేత లిఖింపఁబడు రేఖలు దాఁటరానివి. క్షత్రియులకు అశ్వమేధము శ్రేష్ఠమైన క్రతు వని ప్రసిద్ధము. దానిని నిర్వహించుట నీకు ఇష్టము. అది భంగపడుట ఇంద్రునకు ఇష్టము. దానిని తప్పక అతఁడు భంగపఱచును. పురుషకారముచేత దైవమును అతిక్రమించుట శక్యమే యైనచో, నీవు ఆ క్రతువునే ఆరంభింపవు. కాని అది నీచే ఆరంభింపఁబడి భంగపడును. అది భంగపడుటకు శక్రుని యపరాధము గాని, నీయుపాధ్యాయ గణముయొక్క అశక్తి గాని, నీ లోపముగాని కారణము కాదు. ఈ విషయమున అలంఘ్యమైన కాలమే కారణము. ఆయజ్ఞముయొక్క ఉపసంహారముకొఱకు పరమేష్ఠియైన కాలమే అట్లు చేయును.”

శ్లో॥ కాలేన విపరీతా స్తే తవ పూర్వపితామహాః।

న మాం భవిష్యం వృచ్ఛన్తి న చావృష్టో బ్రవీ మ్యహమ్॥

శ్లో॥ సామర్థ్యం చ న పశ్యామి భవిష్యన్య నివర్తనే।

పరిహర్తుం న శక్యామి కాలేన విహితా గతిః॥

వ్యాఖ్యా : విహితా గతిః విహితాంగమ్ ।

శ్లో॥ త్వయా త్విద మహం పృష్టో వక్ష్యామ్యుగన్తు భావి యత్,
అతస్తబలవాన్ కాలః శ్రుత్వాఽపి న కలిష్యసి॥

శ్లో॥ న సంరంభాత్ న చారంభాత్ న వై స్థాస్యసి పౌరుషే,
లేఖా హి కాలలిఖితాః సర్వథా దురతిక్రమాః॥

వ్యాఖ్యా : సంరంభాత్ భయాత్, ఆరంభాత్ ఉత్సాహాత్, పౌరుషే పురుషవంశే ।

శ్లో॥ అశ్వమేధః కృతు శ్లేష్ఠః క్షత్రియాణాం పరిశ్రుతః,
తేన భావేన తే యజ్ఞం వానవో ధర్మయిష్యతి॥

వ్యాఖ్యా : తేన భావేన మహత్త్వకారణేన బుద్ధిపూర్వక ద్వేషా దిత్యర్థః ।

శ్లో॥ యది త చ్చక్రతే రాజన్ పరిహర్తం కథంచన,
దైవం పురుషకారేణ మా యజేథా శ్చ తం కృతుమ్॥

శ్లో॥ న చాపరాధ శ్చక్రస్య నోపాధ్యాయగణస్య తే,
తవ వా యజమానస్య కాలోఽత్ర దురతిక్రమః॥

శ్లో॥ తస్య సంస్థాకృ మిదం కాలస్య పరమేష్ఠినః,
యథా దృష్టం ప్రజాసర్గం గమిష్యతి యుగక్షయే॥

వ్యాఖ్యా : తస్య క్రతోః సంస్థా సమాప్తిః । తదర్థం కృత మిదం భావి కాలుష్యమ్ । కాలస్య ఇచ్ఛయా ఇతి శేషః ।

వారివంశము - భవిష్యపర్వము - అధ్యాయము - 2, శ్లో. 24,25,26,27,28,29,30,31

పిదప వారి కిట్లు సంవాదము జరిగెను.

జన : మీరు చెప్పవచ్చు ననుకొన్నచో అశ్వమేధ నివృత్తికి ఏది నిమిత్తమగునో చెప్పుడు. దానిని పరిహరింతును.

వ్యా : వత్సా! బ్రహ్మకోపకృతమైన నిమిత్తము సంభవించును. దానిని పరిహరింప నీవు యత్నింతు ననుచున్నావు. నీకు భద్రమగును గాక! నీవు చేసిన యశ్వమేధమును ఇంక క్షత్రియులు భూమి నిల్చియుండు సంతవఱకు ఎవ్వరును చేయరు.

జన : అశ్వమేధ నివృత్తికి బ్రహ్మశాపము నిమిత్త మగుచో, దానికి నిమిత్తము నేనే యగుదు నేమో యని తీవ్రమైన భయము కలుగుచున్నది. నావంటివాఁడు అకీర్తితో నెట్లుండఁగలఁడు? త్రాళ్ళతో కట్టివేయఁ బడిన పక్షి ఆకాశమున నెగురుటకు యత్నించుట ఎట్టిదో నేను ఉత్తమలోకములను పొందఁదలంచుట యట్టిదే యగును. మీరు రాజోవు యజ్ఞప్రణాశమును చూచినారుకదా! మరల ఇది ఎప్పుడైన తిరిగి ఆచరింపఁబడు నేమో తెలిపి నాకు ఓదార్పును కలిగింపుడు.

వ్యా : భూలోకమున ఉపసంహృతమైన యీ యజ్ఞము దేవతలయందు జ్ఞానరూపమున నుండును. కలియుగమున కొంతకాలమునకు, కాశ్యపుఁడైన ద్విజుఁడు భూబిలము నుండి వెలువడి సేనానియై అశ్వమేధమును మరల ఆచరించును. వానికులము వాఁడే యొకఁడు రాజసూయమును కూడ నిర్వహించును.

శ్లో॥ ఔద్భిజ్ఞోభవితా కశ్యో సేనానీః కాశ్యవో ద్విజః।

అశ్వమేధం కలియుగే పునః ప్రత్యాహరిష్యతి॥

నీలకంఠః : ఉద్భిద్య జాయతే ఇతి ఔద్భిజ్ఞః । భూబిలస్థోయోగీ ఖన్యమానాయాం భువి ప్రకటీభవిష్య తీత్యర్థః ।

హరివంశము - భవిష్యపర్వము - అధ్యాయము - 2, శ్లో. 40

109. కలియుగ లక్షణ చమనము

వ్యా : కలియుగమున క్రతువు శ్రద్ధాదిరూపమైన కర్తయొక్క బలము ననుసరించి ఫలము నొసంగును. యుగాంతముయొక్క సంధికాలారంభమునుండి ప్రజల ఇంద్రియములు క్షీణించుచు పూర్వాచార వర్తనములయందు ప్రవర్తింపవు. విఘ్నభాహుల్యముచేత దుస్తరమైన ధర్మము దానమూలమై అల్పముగా ఆచరింపఁబడినను మహాఫలము నొసంగును. అప్పుడు అల్పమైన తపస్సుచే, మానవులు సిద్ధిని పొందుదురు.

జన : అల్పమైన కర్మానుష్ఠానముతో సుఖముగా పరమధర్మమును పొందుటకు వీలైన యాకాలమును గూర్చి ధర్మతృప్తతో వినఁగోరుచున్నాను.

వ్యా : యుగాంతమునందు ప్రజలను రక్షింపక పాలకులు స్వార్థపరులై పన్నులను మాత్రము హరించుచుండురు. క్షత్రియేతరులు రాజులుగ, బ్రాహ్మణులు శూద్రులపై ఆధారపడి బ్రతుకువారుగా, శూద్రులు బ్రాహ్మణాచారములు కలవారుగా అగుదురు. అన్ని వర్ణములవారు ఏకపంక్తియందు భుజింతురు. నరులు మధ్యమాంసప్రియులై మిత్రుల కళత్రములను భార్యలనుగా స్వీకరింతురు. రాజవృత్తి చౌర్యమే యగును. భృత్యులు అనిర్దిష్టములైన జీతములు కలవారగుదురు. సద్వర్తనము అపూజితమై ధనసంపదలే శ్లాఘనీయము లగును. ప్రజలు ధర్మాధర్మజ్ఞానహీను లగుదురు. పతితులను ఎవరును నిందింపరు. పదునాతేండ్ల వయస్సునకు ముందే విధవలైన స్త్రీలు పురుషులు ముండిత శిరస్సులై సన్న్యసించి మిథునములై బిడ్డలను గనుచుండురు. జనపదములందు అన్న విక్రయము, చతుష్పథములందు వేదవిక్రయము, స్త్రీలయందు పణ్యవృత్తియు సంభవించును. అందఱును బ్రహ్మమును గూర్చియే మాటాడుచుండురు. శూద్రులు అజితేంద్రియులు ముండితశిరస్కులు కాషాయవసనులు అయి శాక్యబుద్ధమత ధర్మములను అవలంబింతురు. అందఱకు, వాణిజ్యమే వృత్తి యగును. తండ్రి దానముగా నొసంగిన భూమి శాలాదులను

పుత్రులు హరించి లోభాన్యతవిరోధములతో పంచుకొనుచుందురు. సౌకుమార్యము రూపము ఆభరణములు క్షీణించి స్త్రీలకు కేశములే అలంకారము లగును. స్రక్చందనాది భోగములు పోయి పురుషులకు భార్యతో సమానమైన గతి మఱి యేదియు నుండదు. పురుషులసంఖ్య తక్కువగా స్త్రీలసంఖ్య ఎక్కువగా నుండును. రాజుల హర్షము అఫలము, క్రోధము సఫలము అగుచుండును. పండితమృన్ములు స్వేచ్ఛగా అప్రమాణముగా నీతి శాస్త్రార్థములను చెప్పుచుందురు. కవి కానివాఁడు ఎవఁడును ఉండఁడు. బ్రాహ్మణులు ధనతృప్తితో అయోగ్యులచేత యజ్ఞములను చేయింతురు. తండ్రులను కొడుకులు, అత్తలను కోడండ్రు, గురువులను శిష్యులు వాగ్భాణములతో తర్జించుచు నిరూపించుచుందురు. భిక్ష నిడక బలినొసంగక గృహస్థులు భుజింతురు. ఆధివ్యాధులు లేనివాఁడు ఎవఁడును ఉండఁడు. జనులు అసూయాపరులై ఉపకారమును పొందియు ప్రత్యుపకారమును చేయరు.

శ్లో॥ కాండేస్పృష్టాః శ్రోత్రియాశ్చ నిష్క్రియాణి హవీంష్యథ,

ఏకపంక్త్యా మశిష్యన్తి యుగాంతే జనమేజయ ॥

నీలకంఠః : కాండస్పృష్టాః బాణధరాః క్షత్రవృత్తయో బ్రాహ్మణా ఇత్యర్థః । నిష్క్రియాణి పంచయజ్ఞ హీనాని ।

శ్లో॥ శీల్వవంతోఽన్యతపరాః నరాః మద్యామిషప్రియాః,

మిత్రభార్యా భవిష్యన్తి యుగాంతే జనమేజయ ॥

శ్లో॥ రాజవృత్తిస్థితా శ్చైరా రాజాన శ్చైరశీలినః,

భృత్యా శ్చానిర్దిష్టభుజో భవిష్యంతి యుగక్షయే ॥

శ్లో॥ ధనాని శ్లాఘనీయాని సతాం వృత్త మపూజితమ్,

అకుత్సనా చ పతితే భవిష్యంతి యుగక్షయే ॥

నీలకంఠః : అకుత్సనా - అనిందా ।

శ్లో॥ ప్రణప్తచేతనా మర్త్యా ముక్తకేశా విచూలినః,

ఊనపోడశవర్షా శ్చ ప్రజాస్యంతి నరా స్సదా ॥

నీలకంఠః : చేతనా ధర్మాధర్మ స్వరూపబోధః । ముక్త కేశాః విధవాః । విచూలినః సన్న్యాసినః । ప్రజాస్యన్తి అన్యోన్యం మిధునీభూయ ప్రజాం జనయిష్యన్తి । హరివంశము - భవిష్యపర్వము - అధ్యాయము - 3, 7, 8, 9, 10, 11

ఈ పేజీ ఫలదాతలు : శ్రీగార్దాన్ నర్సయ్య పరివారము, కామారెడ్డి, తెలంగాణ

వ్యావహారికాంధ్ర మహాభారతం

-శ్రీ పురిపండా లక్ష్మలక్ష్మమ్మ

విరాటపర్వం

ఐదో ఆశ్వాసం

ఇలా శత్రుసైన్యమంతా చేవదప్పి డిల్లపడి చూస్తూండగా, అనర్గళమైన బాహుపరాక్రమంతో విజృంభించి పశువులు మళ్ళించాడు అర్జునుడు. అనంతరం అల్లంతదూరంలో చూశాడు దుర్యోధనుణ్ణి. చూసిందే తడువుగా అక్కడికి పోనిమ్మన్నాడు రథం.

గుర్రాలు అదిలించాడు సారథి ఉత్తరకుమారుడు. దుర్యోధనుడికి సూటిగా బరిమీద పాములా పరిగెడుతున్నాది రథం. ఇంకేముంది! నిమిషాలలో కౌరవసేనకి సర్వనాశనం జరిగిపోతుంది. కౌరవవీరులంతా మూడువేల రథాలతో పురకలు వేస్తూ పరిగెత్తారు. వేయి రథాలతో పరిగెత్తాడు భీష్ముడు. మరో వేయిరథాలతో పరిగెత్తాడు కర్ణుడు. వీరంతా ఒక్క వూపున ముందుకుపోయి, రాజుకు అడ్డుపడి అర్జునుడి రథానికి ఎదురుగా నిలబడ్డాడు.

ఆవులు వేయిజారిపోయినందుకు వుసూరుమన్నాడు దుర్యోధనుడు. ముందుకి మరి కాలు సాగలేదు. తమ్ములతోనూ, వేలాదిరథాలతోనూ వెనక్కు తిరిగి నిలబడ్డాడు. తక్కిన సైన్యమంతా వచ్చి అండగా, ఓ పెట్టనికోటలా నిలబడింది.

ఇదంతా చూశాడు అర్జునుడు. అతడిపెదవుల్లో చిరునవ్వు మొలకలెత్తింది. కళ్ళల్లో గర్వరేఖ తాండవించింది. హృదయంలో వీరరసం తొణికిసలాడింది. కౌరవయోధుల్ని ఒక్కొక్కరినీ ఉత్తరుడికి ఎరిగించాలన్న కుతూహలమూ కలిగింది. “సారథీ, అదిగో, పతాకం మీద బంగారు వేదిక మెరుస్తూవుందే ఆయన ద్రోణాచార్యులు. సింహంతోక ధ్వజాగ్రం మీద కనిపిస్తూవుందే, ఆయన అశ్వత్థామ, జెందామీద బంగారం వృషభం ప్రకాశిస్తూ వున్న ఆయన కృపాచార్యులు. శంఖంలా మెరుస్తూన్న పతాకం కనపడుతోంది చూడూ, అతడే కర్ణుడు. మహాగ్రహైన తాళధ్వజం కనపడుతూ వుందే ఆయనే మా పితామహుడు భీష్ముడు. అల్లదిగో, రత్నాలు చెక్కిన పాము, జెందామీదవుందే అతడే దుర్యోధనుడు.

“ద్రోణాచార్యులికి ప్రదక్షిణంగా పోనీ మనరథం. కౌరవరాజు కుమారులందరికీ అస్త్రవిద్య నేర్పిన గురుదేవు డీయన. ఈయన్ని పరాభవించడం కూడదు. మహాస్త్రాలు తెలిసిన మహనీయుడు. ధనుర్వేదం కూలంకషంగా మఢించిన మహాత్ముడు. దూరలక్ష్మ్యాన్ని అనాయాసంగా భేదించగల

ధనుర్ధరుడు దర్శనమాత్రం చేతనే శత్రువుల గుండెల్లో దిగులు పుట్టిస్తాడు. ఈయనమీదికి కలియబడ కూడదు మనం. దుర్యోధనుణ్ణి హతమార్చి దానికి నేను ఉంకించినపుడు తెలియాలి. ఈయన నా మీద బాణప్రయోగం చేస్తాడో లేదో. ఆయన ముందు చేయిచేసుకోనీ, అపుడు మనం కలగచేసుకుందాం.

“అశ్వత్థామ కూడా మహా తేజశ్శాలి. గురుపుత్రుడు. యుద్ధంలో ధనుర్బాణాలు పట్టుకుంటే దేవతలన్నా తేరిచూడలేరు. పరప్రసాదంవల్ల పుట్టిన మహానుభావుడు. కౌరవసేనంతటికీ మకుటంలాంటివాడు. కృపాచార్యులో, అస్త్రవిద్యలో ద్రోణాచార్యులంతవాడు. మహావైర్యశాలి. మా జనకమిత్రుడు. మాకు బాల్యగురువు. వీరిద్దరూ మన్నించదగ్గవారు. వీరితో కయ్యానికి కాలుదువ్వకూడదు మనం. ఎదరైనప్పుడల్లా తప్పించుకు పోనివ్వాలి రథం.

“ముఖ్యంగా కర్ణుడి సంగతి - యోధాగ్రేసరుడు వీడు. తేజశ్శాలి. దృఢవేధి. యుద్ధమంటే ముందూ వెనుకా చూడదు. అఖండమైంది వీడి పరాక్రమం. పరశురాముడిదగ్గిర విలువిద్య నేర్చాడు. ఎందరు ముట్టడించినా లక్ష్మపెట్టే ఘటం కాదు. శౌర్యవీర్యాల్లోనూ, ధనుర్విద్యలోనూ నన్ను మచ్చరిస్తాడు. దుర్యోధనుడు పంచప్రాణాలూ వీడిమీదే పెట్టుకున్నాడు. పదేపదే నా మీదికి పురికొల్పుతుంటాడు. వీడికి నాకూ భేటీ పడిందివాళ. జాగ్రత్తగా కనిపెడుతూ మా ఇద్దరి తారతమ్యాలూ తేల్చాలి నువ్వు. చలించకు. ఎదిరించి ముఖాముఖి పడ్డప్పుడు నేను వూరేకుంటానో, చిచ్చులపిడుగులా వాడి మీదికి వురకనే వురుకుతానో, ఏం చేస్తానో చెప్పలేనిప్పుడు. నువ్వుమాత్రం నన్ను గమనించి నిస్సంకోచంగా రథం పోనిస్తూ వుండాలి.

“ఇక దుర్యోధనుడు - ఉగ్రస్వభావుడు, హస్తలాఘవంలో మహాపరాక్రమశాలి. దురభిమాని. మూర్ఖుడున్నా. ఇతణ్ణి కలియబడ్డప్పుడు నిజంగా నాకు పండుగే అనుకో. ఎల్లా అయినా ఇతడి రథం మన పాలబడే ఉపాయం చూడాలి. ఎవరడ్డుపడ్డా సరే, మెరుపు మెరిసినట్టు మనరథం ఉరికించాలి అతడిమీదికి.

“మరి, మా పితామహుడు భీష్ముడు - శత్రువుల గర్వారణ్యం ఇట్టే భస్మీభూతం చేస్తుంది ఈయనప్రతాపాగ్ని. అగాధమైన విజ్ఞాన మీయనిది. మహాయుధవిద్యల రహస్యాలన్నీ కరతలామలక మీయనికి. విలుకాండ్రలో ఈయన్ని చెప్పి మరొకరి చెప్పాలి. రకరకాల లక్ష్యాలు భేదించడ మంటే ఈయనికి పేలపిండి. పరశురాముడంత చండశాసనుణ్ణి మూడు చెరువుల నీళ్ళూ తాగించాడు. ఈయన చుట్టూ పక్కలికి చేరకూడదు మనం. కోపగించాడా, రాజు దగ్గిరికి గాని, సైన్యందగ్గిరికి గాని చేరకండా మనల్ని ముప్పుతిప్పలూ పెడతాడు. ఇకపద” అని హెచ్చరించాడు. చెప్పవలసిన వన్నీ చెప్పి సమరోన్ముఖుడయ్యాడు తాను.

ఇంతలో కర్ణుణ్ణి చూసి చిన్న మందహాసం చేశాడు అశ్వత్థామ. “కర్ణా, ఇంతసేపూ నిన్ను

నువ్వు పొగుడుకున్నావు. ఎన్నో పెద్ద కబుర్లు చెప్పావు. ఇదిగో పులిలాగ రానే వచ్చాడు అర్జునుడు. కలబడూ మరి! చూసన్నా సంతోషిస్తాం. భయమేస్తోందా! వెళ్ళు. శకునిగార్ని పిలు. సలహా అన్నా చెబుతాడు. రాజు నీ నెత్తిమీదే కార్యభారమంతా పెట్టాడాయె మరి! అదంతా వూరికే పోతే ఎలా?” అని ఎత్తి పొడిచాడు.

ఈ మాటలు కర్ణకఠోరంగా వేధించాయి కర్ణుణ్ణి. “పిరిక్కి, అంటే ‘ఓ’ అంటా డీయనగారు. నన్ను ఎత్తిపొడుస్తున్నాడు. తాటాకు చప్పుళ్ళకి పరిగెత్తే కుందేళ్ళేవీ లేవిక్కడ. ఇతణ్ణి నమ్ముకునే నేను యుద్ధానికి వచ్చానుకాబోలు! నోటికి అడ్డమంటూ వుండాలి. అర్జునుడు వచ్చేదీ వాడి అబ్బి వచ్చేదీ నా బలమేదో ఇప్పుడే చూపిస్తాను” అంటూ రథం ముందుకు వురికించాడు. అతడికంటే ముందు ద్రోణుడూ, అతనితో పాటు కృపాచార్యుడూ, భీష్ముడూ మొదలైనవాళ్ళు బయలుదేరారు. వాళ్ళవెంట అశ్వత్థామా బయల్దేరాడు. అది చూశాడు దుర్యోధనుడు రభసంగా తానూ బయలుదేరాడు. రాజుకూడా సిద్ధపడడంతోనే దుశ్శాసనుడూ దుష్ప్రహుడూ, దుర్ముఖుడూ మొదలైన కౌరవకుమారులూ, శకునీ, సైంధవుడూ మొదలైన బంధువులూ, బాహ్లికుడూ సోమదత్తుడూ మొదలైన సామంతరాజులూ, తక్కిన యావన్మందియోధులూ ఏనుగుమందలతోనూ, రథాలమూకలతోనూ పదాతిదళాలతోనూ గట్టుతెగిన సముద్రంలాగ పోలో అంటే పోలో అని ఒక్కసారి అర్జునుణ్ణి ముట్టడించారు. ఆ సంరంభానికి భూమి గడగడలాడింది. ధూళిరేగి సూర్యబింబాన్నీ, ఆకాశాన్నీ కప్పేసింది. యుద్ధవాద్యాలతో దిక్కులు ప్రతిధ్వనించాయి. మహాయుధాల ఉగ్రకాంతులు ఆకాశంనిండా ఘోరంగా ధగధగలాడి వేయికళ్ళ దేవేంద్రుడికి కూడ చూడశక్యం కాకండా అయ్యాయి.

తుఫానులో పెద్ద ఉప్పెనలా వచ్చిపడుతూన్న కౌరవసైన్యాన్ని చూసి అట్టహాసం చేశాడు అర్జునుడు. ఒక తోకచుక్క చప్పున పుట్టి భయంకరంగా చెలరేగినట్టు విజృంభించాడు. గాంధీవధ్వని బ్రహ్మాండభాండం పగిలిస్తోంది. ధనుస్సు నారినుండి, పిడినుండి, రెండుకొనలనుండి అతడి చేతులనుండి - తీక్షణబాణాలు పుంఖానుపుంఖంగా ఒక్కొక్కటిని విరజిమ్ముత వెలువడుతున్నాయి.

ముందుకు వచ్చిన పదాతులు కుప్పలు కుప్పలుగా కూలుతున్నారు. పీనుగుల మీదినుండి రథం ముందుకు వురకలు వేస్తూవుంది. తనదృష్టి, తనముష్టి ఎటువెళితే అటు అర్జునుడి బాణాలు పదిమందిని, పదిహేనుమందిని, ఒక్కొక్కటి దూసుకుపోతున్నాయి. అది చూసి కూడా మడమతిప్పని వీరులు జట్లు జట్లుగా వచ్చి మంటలో పడుతూన్న మిడతలలాగ అర్జునుడి బాణాగ్నిలో బలి అయిపోతున్నారు. ఈసుళ్ళ పుట్టలా మీదికి వస్తూనేవుంది సైన్యం. రెప్పపాటులో అందరినీ హతమారుస్తూనే వున్నాడు అర్జునుడు. క్షణక్షణానికీ సేన మితిమీరుతూనే వుంది. క్షణక్షణానికీ గాంధీవం రెచ్చిపోతూనే వుంది.

శత్రుబలగంనుండి రకరకాల మారణాస్త్రాలు వడగళ్ళవానలా వచ్చి పడుతూనే వున్నాయి.

అన్నిటినీ ముక్కముక్కలు చేస్తూనే వున్నాడు అర్జునుడు. విరామం లేని తన బాణాలు వేసి, గోటితో ఈనెలు చీరినట్టు చీల్చేస్తున్నాడు కొన్నిటిని. బాడిసతో నరికినట్టు తునకలు చేస్తున్నాడు కొన్నింటిని. రంపంతో కోసినట్టు పొట్టుపొట్టు చేస్తున్నాడు కొన్నిటిని. రోటితో దంచినట్టు పిండిపిండి చేస్తున్నాడు కొన్నిటిని.

ఇంతయినా అతడి జెండా చెక్కు చెదరలేదు. అతడి సారథి మీద ధూళిపడలేదు. గుర్రాలమీద ఈగవాలలేదు. రథం దాట్లమీద దాట్లతో ముందుకు పరిగెడుతునే వుంది.

రకరకాల కవచాల్ని చీలికలు చీలికలు చేస్తున్న అతడి బాణాల వాడికి శత్రువులు అడ్డుతపడిపోతున్నారు. ఇదంతా లిప్తల మీద సాధిస్తున్నాడు సవ్యసాచి అర్జునుడు.

ప్రశంసలతో కరతాళధ్వనులు చేస్తోంది ప్రేక్షకలోకం. శక్తిమంతమైన అర్జునుడి బాహుద్వయంలో తాండవమాడుతోంది గాండీవం. చూపులమల్లే విరజిముతూన్న వాడి బాణాలు శత్రుసేనని దూదిపింజలలా తుత్తినియలు చేస్తున్నాయి. క్షతగాత్రులై నెత్తురుమయంగా వున్న సైనికులు, పూసిన రక్తాశోకవృక్షాలవలె కనిపిస్తున్నారు.

క్రమంగా పదాతిదళం చిందరవందర కావడంచూసి రథ గజ తురంగాలతో తుఫాను మేఘాల్లావచ్చి అర్జునుడి రథంచుట్టూ ముట్టడించారు. వందలూ వేలూ ఉక్కుతునకల్లాంటి యోధులు గుర్రాల గజ్జల మోతా, ఏనుగుల ఘంటాధ్వనం, రథాల పూనినట్టు వీరావేశంతో రెచ్చిపోయాడు వివ్వచ్చుడు అర్జునుడు. విరామం లేకండా దీర్ఘనాదంతో మోగడం మొదలుపెట్టింది గాండీవగుణం. చంద్రవంకలా వుండవలసిన గాండీవం చక్రంలా మెరుస్తోంది. ఎక్కడా సూదిమొనంత తెరిపిలేకుండా పుంఖానుపుంఖంగా, సంతతధారాపాతంగా ఉగ్రాతి ఉగ్రంగా ఒకేసారి నలు దిక్కులా తీక్షణ బాణాలు విరజిముతూ, సహస్రకిరణాలు జగమంతటా ఒకేవిధంగా వ్యాపింపజేసే సూర్యభగవానుడిలా వున్నాడు అర్జునుడు.

మానవుల దృష్టి ఎలా అయితే, ఒక లక్ష్యం మీదనే కాని, అన్యథా పడదో అలాగే అర్జునుడి బాణం వొకటి గురితప్పి వ్యర్థం కావడంలేదు.

ఏనుగులమీద, గుర్రాలమీద రథాలమీద, సారథులమీద కవచాలమీద, రథికులమీద, ఎక్కడపడితే అక్కడ పడ్డ ప్రతిబాణమూ దూసుకుపోవడమే కాని చిక్కుకోవడమంటూ లేదు.

బాణాలమీద బాణాలు రథాల్ని పడగొడుతున్నాయి. పతాకాల్ని విరగొడుతున్నాయి. గుర్రాల్ని తెగేస్తున్నాయి. ఏనుగుల్ని కూలవేస్తున్నాయి.

మహోగ్రమైన ఈ రణోత్సవంలో ఎడమచేతినుండి కుడిచేతికీ, కుడిచేతినుండి ఎడమచేతికీ గాండీవం మారుస్తున్నాడు సవ్యసాచి. శరసంధానంకూడ సవ్యాసవ్యహస్తాలతో సమానంగా చేస్తున్నాడు. అతడు జమిలితూణీరం ఎందుకు వేసుకున్నాడో ఇప్పుడు బోధపడుతూవుంది.

జప సాధన

శ్రీమహేశానందతీర్థస్వామి, వేదగిరి ఆశ్రమము, నరసింహకొండ

11. మంత్రము - దాని అంగములు

దేవతను హృదయమునందు న్యాసము చేయవలెను. ఏలయనిన ప్రతిప్రాణి యొక్క హృదయము దేవతకు స్థానము. ఈ విషయమును భగవద్గీతయందు శ్రీకృష్ణపరమాత్మ అనేకచోట్ల విశదపరచినారు.

హృది సర్వస్య విష్ణితమ్ (గీత 13-18)

సర్వస్య చాహం హృది సన్నివిష్టః (గీత శ్లో.5-అ.15)

ఈశ్వర స్సర్వభూతానాం హృద్దేశే ౨ ర్జున తిష్ఠతి (గీత 61శ్లో. 18అ.)

పై గీతా ప్రమాణములను బట్టి భగవంతుడు ప్రతి ప్రాణియొక్క హృదయమునందు వసించుచున్నాడని తెలియుచున్నది. అందువలన దేవతాస్థానమగు హృదయమునందు దేవతను న్యాసము చేయుమని చెప్ప బడినది.

ఇప్పుట్టున సాధకులు ఒక ముఖ్య విషయమును గమనింపవలెను. మంత్రద్రష్టయగు ఋషిని, మంత్రముయొక్క ఛందస్సును మంత్రాధిష్ఠాన దేవతను స్మరించకుండగ ఏ మంత్రమును జపించరాదని మన శాస్త్రము హెచ్చరించుచున్నది.

శ్లో॥ అంగహీనాని వాక్యాని గురర్షోపదిశేత్సునః।

స షడంగాస్య సదిశేన్ద్రహావాక్యాని కృత్స్నాః॥

శంకర రహస్యోపనిషత్

పై మంత్రమును పఠమశివుడు శ్రీశుకునకు చెప్పినటుల పై ఉపనిషత్తు నందు గలదు. దీని భావ మేమన గురువు షడంగములతో కూడిన వాక్యములనే యుపదేశింప వలయును. అంగరహితములగు వాక్యములను ఉపదేశింపకూడదు. షడంగమనగా 1. ఋషి, 2. ఛందస్సు, 3. దేవత, 4. బీజము, 5. శక్తి, 6. కీలకము.

గురువులు ఉపదేశింపరాదని చెప్పినందున శిష్యులును అంగరహిత మంత్రములను జపింపరాదనియే భావము.

మూ॥ యస్యామృచి తామృచం యదాద్దేయం తమృచిమ్ ।

యాం దేవతా మభివృత్తిస్యవ్యాత్తం దేవతా ముపధేవేత్ ॥

యే ఛందసా స్త్రోఘ్న వ్యాత్తచ్ఛంద ఉపధావేత్ ॥

ఛాందోగ్యోపనిషత్ - 1-3-9, -10

పై ఉపనిషద్భావమేమన యాగమునందు సామగానముచేయు ఉద్గాత ఆ సామగానము ఏ ఋక్కును అనుసరించు చున్నదో ఆ ఋక్కును, ఏ ఋషి సంబంధమైనదో ఆ ఋషిని, ఏ దేవతను గానరూపముగా స్తుతి చేయుచున్నదో ఆ దేవతను, గాయత్రీ మున్నగు ఛందస్సులతో ఆ సామము ఏ ఛందస్సునకు సంబంధించినదో ఆ ఛందస్సును ధ్యానము చేయవలెను.

శ్లో॥ అవిదిత్వా ఋషిం ఛందో దైవతం యోగమేవ చ।

యో ద్యానయేద్యాజయేద్యాపాసి యాన్ జాయతే తు సః ॥ యాజ్ఞవల్క్యః

ఋషి ఛందోదేవతా వినియోగములు తెలియక ఎవరు మంత్రములను అధ్యయనమును చేయించుచున్నారో లేదా ఇతరులచే యజ్ఞములను చేయించుచున్నారో వారు పాపాత్ములగుదురు.

ఋషి ఛందో దేవతాం చ ధ్యాయ త్తంత్రం జపేన్నరః।

ఋషి శ్చందో దేవతాశ్చ ధ్యాత్వా మంత్రార్థమేవ చః॥

అనుష్ఠానం తతః కుర్యా దితి మంత్ర విదాం మతమ్ ॥

భృహస్పతిః

పైప్రమాణముల ననుసరించి ఋషి, దేవత, ఛందస్సు మున్నగు షడంగములతో కూడిన మంత్రములనే గురువులు ఉపదేశింపవలయు ననియు, సాధకులు జపమునకు ముందు వాటిని తప్పక ధ్యానింపవలయు ననియు తేలుతున్నది.

ఋషి ఛందస్సు దేవతను ధ్యానించి, మంత్రార్థమును స్మరించి పిమ్మట మంత్రజపమును ఆరంభించవలెను. ఇదియే మంత్ర విదుల అభిమతము.

12. మంత్రము కవచము

మనము చేయుజపమునకు దుష్టశక్తులచే విఘ్నము కలుగకుండుటకును, జపసమయములో విషజంతువుల వలన బాధ నొందకుండుటకును కవచమును కూడ పఠించెదరు. కవచమన మంత్రాధిష్ఠాన దేవతాపరముగా బ్రహ్మనిష్ఠుడైన ఋషినే ఛందోబద్ధముగా సృష్టింప బడిన మంత్రకవచ మనియే భావము. బీజసంపుటిలోని యక్షరముల వేర్వేరు శక్తులను మంత్రద్రష్టలు తపోబలముచే ధ్యానమున తమ మానసవీధిలో అనుభవించి చూచి సంపుటికరించి కూర్చినవే మంత్రకవచములు. ఉదాహరణకు రుషభ యోగీశ్వరులు సృష్టించిన శివకవచములోని కొంత భాగము ఇక్కడ ఉదహరింపబడుచున్నది.

దుస్స్వప్న దుశ్శకున దుర్గతి దార్శనస్య

దుర్భిక్ష దుర్వ్యసన దుస్సహ ద్యుశాంసి ।

ఉత్పాత తాప విషభీతి హరిన్

న్యాయశ్చ నాశయతు మే జగతా మభీశః ॥

విషభీతి వ్యాధులు చిత్తక్షోభము ఆదిగాగల యోగమార్గవిఘ్నముల నన్నింటిని జగదీశ్వరుడైన పరమశివుడు నాశనమొనర్చుగాక అని పై కవచభాగము యొక్క భావము.

13. మూడు రకముల జపములు

మంత్రమును జపముచేయు పద్ధతిని బట్టి జపము మూడు విధములుగా విభజింపబడినది.

శ్లో॥ త్రివిధో జప యజ్ఞః స్యాత్తత్ర భేదాన్నిబోధతః ।

వాచికశ్చ ఉపాంశుశ్చ మానస స్త్రివిధః స్మృతః ॥

జపయజ్ఞము మూడు విధములు. వాని భేదములను వినుడు. వాచిక జప మనియు, ఉపాంశు జప మనియు, మానసిక జపమనియు త్రివిధములుగ చెప్పబడును.

శ్లో॥ మంత్ర ముచ్చారయే ద్వాచా జపయజ్ఞ స వాచికః ।

శనై రుచ్చారయే త్తంత్ర మీషదోష్టం ప్రచారయేత్ ॥

కించిత్ శ్రవణ యోగ్యః స్యాదుపాంశః స జప స్మృతః ।

భియా యదక్షర శ్రేణీం వర్ణ స్వర పదాత్మికామ్ ।

ఉచ్చరేద్ధర్మముద్దిశ్య మానసః స జప స్మృతః ॥

నోటితో దగ్గరనుండు వారందరకు వినబడునట్లు పెద్దగా చేయు జపము వాచిక జప మనియు, మెల్లగా ఉచ్చరించుచు పెద్దవులు మాత్రము కొంచెము కదిలించుచు విని వినబడక చేయు జపము ఉపాంశు జప మనియు, మనస్సుతో అక్షరములను పదాదులను అర్థయుక్తముగా చింతించుచు జపించుట మానసిక జప మనియు చెప్పబడును.

ఈ జప పద్ధతులను వేరు విధముగా కూడా చెప్పుదురు. దగ్గర నుండు వారందరకు వినబడునట్లు చేయు జపము వాచికమనియు, తన శ్రోత్రములకు మాత్రము వినబడునట్లు చేయునది ఉపాంశు జప మనియు తన చెవులకు వినబడకుండ చేయునది మానసిక జప మనియు చెప్పుదురు.

శ్లో॥ ఉత్తమం మానసం జాప్య ముపాంశు ర్మధ్యమం స్మృతమ్ ।

అధమం వాచికం ప్రాహుః సర్వమంత్రేషు వై ద్విజః ॥

(మనుస్మృతి)

పై తెలుపబడిన జపములలో మానసిక జపము ఉత్తమము. ఉపాంశు జపము మధ్యమము. వాచిక జపము అధమ మనియు మహర్షులు చెప్పెదరు. ఈ విధి మంత్రము లన్నింటికి సమ మని గుర్తించవలెను.

శ్లో॥ ఉచ్చైర్జపా దుపాశు శ్చ సహస్రగుణ ఉచ్యతే ।

మానస్సు తతోపాంశో స్సహస్రగుణ ఉచ్యతే ॥

సూత సంహిత

వాచిక జపముకంటే ఉపాంశు జపము వేయిరెట్లు అధికము. అనగా వాచిక జపము వేయింటికి ఉపాంశు జపము ఒకటి సరిపోవును. మానసిక జపము ఉపాంశుజపము కంటే వేయిరెట్లు అధికము. అనగా ఉపాంశుజపము సహస్రమునకు మానసికముగా ఒక్కసారి జపించిన చాలును.

మానవసిద్ధికామానాం అని శాస్త్రము చెప్పుటచే మంత్రసిద్ధిని కోరువారు మానసిక జపమునే చేయవలెను. పైన తెల్పిన మూడు విధముల జపములలో వాచిక, ఉపాంశు జపములకే శాస్త్రములు విధించిన నియమము లన్నియు వర్తించును. మానసిక జపమునకు నియమము అనవసరము.

**శ్లో॥ శుచిర్వాప్య శుచిర్వాపి గచ్ఛంస్త్రిష్టేన్ స్వపన్నపి,
మంత్రైకశరణో విద్యాత్మనః సైవ సదా జపేత్ ॥
న దోషో మానసే జాప్యే సర్వదేశోఽపి సర్వదా,
జపనిష్ఠో ద్విజ శ్రేష్ఠోఽఖిల యజ్ఞఫలం లభేత్ ॥**

శుచియైనను, అశుచియైనను, నడచుచున్నను, కూర్చున్నను, పరుండినను సిద్ధికాముడు మానసిక జపమును ఆచరించవలయును. మంత్రమే శరణ్య మని మానసికముగా జపించవలెను. మానసిక జపమునందు దేశకాల దోషములుండవు. ఎప్పుడూ మానసిక జపనిష్ఠ గల బ్రాహ్మణుడు సర్వయజ్ఞములు చేసిన ఫలమును పొందును.

ఇచ్చట సాధకులు ఒక ముఖ్యవిషయమును గమనింపవలెను. మానసిక జపమునకు నియమములేవియు లేవనియు ఫలమును అధికమని చెప్పినందున మానసిక జపమునకు మొదటనే పూనుకొనుట చాల తొందరపాటు చర్య యని గ్రహించవలెను. వాచిక జపము యొక్క ఉద్దేశ్యమును గ్రహించవలెను. స్పష్టముగా, స్ఫుటముగా, క్షణముగా శబ్దము వినబడునట్లు ఉచ్చరించుటచే 'వాచిక' మనబడును. మంత్రజప ప్రారంభ దశలో ఈ విధానము సాధకులకు సంతృప్తిని, అభీష్టసిద్ధిని కలిగించుటలో సమర్థవంతముగా నుండగలదు. ఈ వాచిక విధానము విధింపబడని యెడల సాధకులు చేయు అపశబ్దములు అర్థమునకు అనర్థమును కలిగింపగలదనియు, అట్టి అనర్థం నుండి రక్షించుటకే మంత్రద్రష్టలగు మహర్షులు ఈ వాచిక జపమును నిర్దేశించిరని గ్రహింప వలెను. ఉపాంశు జపములో వాచికములోని స్థూలప్రయత్నము నుండి సూక్ష్మ ప్రయత్నము వైపునకు సాధకుని తీసుకొని వెళ్ళుట గోచరించును. అంతియేగాక వాచికములో బిగ్గరగా ఉచ్చరించునపుడు అక్షరముల ఉచ్చారణకు వలసిన ప్రాణవాయువు నష్టమగుట వలన ఆయాస ప్రయాసలు కలుగును. అది ఉపాంశు జపము నందు తొలగించబడినది.

వాచిక జపము చిన్నపిల్లల ప్రాథమిక పాఠశాల తరగతుల వంటిదనియు, ఉపాంశుజపము ఉన్నత పాఠశాల తరగతులవంటి దనియు, మానసిక జపము కళాశాల తరగతులవంటి దనియు,

మనము గుర్తించవలెను. ప్రాథమిక పాఠశాల తరగతులలో విద్యనభ్యసించుకుండ అందుతీర్థుడు గాకుండ ఏలాగున ఉన్నత పాఠశాల తరగతులకు అధికారి కాజాలడో, ఉన్నత పాఠశాల తరగతులలో విద్య నభ్యసించుకుండ అందు ఉత్తీర్ణుడుగాకుండ ఏలాగున కళాశాల తరగతులకు అధికారి కాజాలడో అదే విధముగ సాధకుడు వాచిక జపమునందు నిష్ణాతుడు గాకుండ, ఉపాంశుజపమునందు సిద్ధి నొందకుండ, మానసిక జపమునకు అర్హుడు కాజాలదనియు గ్రహింపవలెను. మానసిక జపమునకు ఎంత ఫలము అధికముగా చెప్పబడినను దానికి అర్హత నొందకుండ చేసిన యెడల ఎట్టి ఫలమును కలుగజాలదనియు గుర్తించవలెను. కావున సాధకుడు మొదట జపమును వాచికముగా అభ్యసించి క్రమముగా ఉపాంశుజపమునకు పూనుకొని క్రమముగా మానసిక జపమునకు అర్హతను సంపాదించుకొనవలెను.

14. జపమాల యొక్క ఆవశ్యకత మరియు జపమాల రకములు

జపము చేయునపుడు ఎన్నిసార్లు మంత్రము జపించబడినది తెలియుటకు జపమాల సహాయోగించుట ఆచారముగా వచ్చుచున్నది.

శ్లో॥ గణనా విధి ముల్లంఘ్య యో జపేత్తజ్జపం చ యత్,

గృహ్లాంతి రాక్షసాస్తేన గణయేత్సర్వదా బుధః॥

జపసంఖ్యా తు కర్తవ్యా నా సంఖ్యాతం జపేత్స భీః,

న సంఖ్యా కారక స్యాస్య సర్వం భవతి నిష్ఫలమ్॥

లెక్కింపక చేయబడిన జపమును రాక్షసులు హరింతురు. ప్రయాస వ్యర్థమగును. కావున తప్పక జపసంఖ్యను గణింపవలెను. పై హెచ్చరికను సాధకులు సదా మనసునందుంచుకొని జపమాలను ఉపయోగించవలయును. చేతితో జపమాలను ఉపయోగించవలెను. చేతిలో జపమాల యున్నయెడల మంత్రము దానంతట అదియే జ్ఞప్తికి వచ్చుచుండును. సాధన సమయమున సాధకుని మనసు ఒక్కొక్కసారి బహిర్ముఖముగా వచ్చును. అప్పుడు జపమాల చేతియందున్న యెడల తన కర్తవ్యమును గుర్తుకు తెచ్చి సాధకుని కాపాడగలడు. ఒక సంఖ్యా నియమము లేకుండా జపము చేసిన యెడల అనేక జన్మార్జిత సంస్కార ప్రభావముచే మనసు సాధకుని నిద్రాస్వప్నములకు లోను జేసి తక్కువ జపముతో సాధనను ముగించుటకు అలవడును. కావున జపమాల విషయములో సాధకుల భ్రమ ప్రమాదములకు లోను కాకూడదు.

జపమాల 3 రకములుగా చెప్పబడుచున్నది. అవి 1. కరమాల, 2. అక్షమాల, 3. మణిమాల ఈ మూడు పద్ధతులను ఒకరింత విచారించెదము.

1. కరమాల : కొందఱు జపసంఖ్యను చేతివ్రేళ్ళపై లెక్కింతురు. అది శాస్త్రీయపద్ధతి కాజాలదు. ఫలితము లభించదు. వేళ్ళ గణపులమీద మాత్రమే జపింపవలెను.

శ్లో॥ అనామి కాది ధ్యాయం సర్వం కనిష్ఠాది క్రమేణ చ,

తర్జనీ మూల పర్వంతం కరమాలా ప్రకీర్తితాః॥ (స్కాందపురాణము)

అనామిక మధ్యగణపున ప్రారంభించి కనిష్ఠాదిగా తర్జనీమూలము వరకు పది గణపులందు ప్రదక్షిణక్రమమున జపించిన కరమాల అని చెప్పబడును.

శ్లో॥ ఆరభ్యానామికా మధ్యం సర్వాణ్యుక్తావ్యను క్రమాత్,

తర్జనీ మూల పర్వంతం జపేద్దశమ పర్వసు॥

మధ్యమాంగుళిమూలే తు యత్సర్వ ద్వితయం భవేత్,

తం వై మేరుం విజానీయాజ్ఞా న్యేతం వాతి లంఘయేత్॥ (గాయత్రీ కల్పము)

అనామిక మధ్యపర్వము నుండి ప్రారంభించి ప్రదక్షిణ క్రమమున కనిష్ఠిక మూల పర్వము నుండి తర్జనీ మూల పర్వము వరకు పది (10) పర్వములపై అంగుష్ఠముతో జపము చేయవలెను. మధ్యమమూల మధ్యమ పర్వములు సువేరునగను. దానిని అతిక్రమింపరాదు.

రెండవసారి జపించునపుడు సుమేరు క్రిందనుండి అంగుష్ఠము నుండి తీసుకువెళ్ళవలెను. పై విధముగా పది కరమాలలు చేసిన యెడల జపము శతము 108 అష్టోత్తర సహస్ర 1008 జపము లందు ఎనిమిది సంఖ్యకొరకు కూడ కరమాల యందు పద్ధతి చెప్పబడినది.

శ్లో॥ అనామా మూల మూరభ్య కనిష్ఠాదిత పవ చ,

తర్జనీ మధ్య పర్వంత మష్టపర్వసు సం జపేత్॥

అనామిక మూల పర్వమునుండి ప్రారంభించి కనిష్ఠాది క్రమమున తర్జనీ మధ్యపర్వమువరకు ఎనిమిది పర్వములందు ప్రదక్షిణ క్రమమున జపించవలయును. పై పద్ధతి బాగుగా తెలియుటకై దిగువ చిత్రములు 1,2 చూడుడు.

గాయత్రీమంత్రము వేదమూలక మగుటచేత కరమాల చేతనే జపించవలయును మిగిలిన మంత్రములకు కరమాలా నియమములేదు. నిత్యజపము కలమాలయందు చేయవచ్చును కాని కామ్యజప విషయములో విహితమాల లభింపినపుడు కరమందు చేయరాదు.

ఈ పేజీ స్థలదాతలు :

కీ॥శే॥ శ్రీ బండి లింబయ్యగారి జ్ఞాపకార్థము శ్రీమతి బండి సుమిత్ర నర్సయ్యదంపతులు, శ్రీసత్యానంద వృద్ధాశ్రమము, కిసాన్ నగర్, నిజామాబాద్ జిల్లా

ఓం నమో భగవతే శ్రీసత్యానందాయ - ఓం నమో భగవతే వాసుదేవాయ

బృందావన ప్రవాసము

తేది 06-03-2020 నుండి 16-03-2020 వరకు

శ్రీమద్భాగవత సప్తాహము

తేది 09-3-2020 నుండి 15-03-2020 వరకు

స్థలము : శ్రీఆనంద వృందావన్ చారిటబుల్ ట్రస్ట్, శ్రీఅఖండానందాశ్రమము,
ఆర్యా! మోతీర్పిల్, బృందావనము. ఉత్తరప్రదేశ్.

బృందావనము ఒక గొప్ప పుణ్యక్షేత్రము. జగద్గురువైన శ్రీకృష్ణపరమాత్మ నడయాడిన పునీత ప్రదేశము. యమునానదీ పులిన తీరములో శ్రీకృష్ణ పరమాత్మ తన కమ్మనైన వేణుగానముతో జగత్తును ఆకర్షించిన అద్భుతమైన ఆకర్షణీయమైన ప్రదేశము. నందకిశోరుడు గోమాతలను మేపుతూ గోపాలురను అనేక ఆవదలనుండి రక్షించిన రమణీయ ప్రదేశము. భయంకర విషజ్వాలలచే విజృంభిస్తున్న కాళీయుని మదమణచి ప్రకృతినే కాదు పశు పక్ష్యాదులను కాపాడిన కమనీయ ప్రదేశము. నవనీతచోరుడు వ్రేపల్లె ప్రజల హృదయములను దొంగిలించి వారికి మోక్షసామ్రాజ్యమును అనుగ్రహించిన విశుద్ధ ప్రదేశము. నిరంతరము కృష్ణనామముతో పరిధవిల్లే పావన ప్రదేశము. రాధాకృష్ణుల రమణీయ ప్రేమ జగద్వితము. ప్రేమయే భక్తి. భక్తికి ప్రతిరూపము రాధారాణియే. గొల్లపల్లెలో నివసించే పుణ్యమూర్తులు. అట్టి పరమ పవిత్రమైన పుణ్యభూమిలో భాగవత సప్తాహము భగవాన్ శ్రీసత్యానందమహర్షులవారి, శ్రీ బ్రహ్మానందతీర్థస్వామివారి అనుగ్రహముతో జరుగబోవుచున్నది. అది చూసినా, విన్నా, స్మరించినా, అచట ఒక రాత్రి గడిపినా జన్మధన్యము.

కార్యక్రమ వివరణములు :

నెల్లూరు నుండి 5-3-2020 ఉదయము 6-20 నిమిషములకు కేరళ ఎక్స్‌ప్రెస్(12625)లో బయలుదేరుట.

మధురలో తెల్లవారి అనగ 6-3-2020 ఉదయము 11గంటలకు చేరుట. అచటికి 15 కి.మీ. దూరములో ఉన్న బృందావనము వెళ్ళుట. 7.8 తేదీలలో అచటి విశేషములను సందర్శించుట.

9వ తేది నుండి 15వ తేది వరకు పరమ పవిత్రమైన భక్తి సంభరిత శ్రీమద్భాగవత శ్రవణము-శ్రీకృష్ణలీలావిభూతులు ఆలకించుట.

ప్రవచనకర్తలు : **శ్రీశ్రీశ్రీ మాతా శివానంద సరస్వతీ స్వామినివారు**
 చైతన్య తపోవనము, తాడేపల్లి, గుంటూరు జిల్లా
శ్రీశ్రీశ్రీ శ్రీహరితీర్థస్వాములవారు శ్రీసత్యానందాశ్రమము

16వ తేది మధ్యాహ్నము 1 గంటకు కేరళ ఎక్స్‌ప్రెస్(12626)లో తిరుగు ప్రయాణము.

బస వివరములు : ఒక ఏ.సి. రూములో నలుగురు ఉండవలెను. ప్రత్యేకముగ రూములు కావలసినవారు కార్యదర్శిని సంప్రదించవలెను. భోజనము, వంట పాత్రలు, వంటవారు, పరిశుభ్రత, సప్తాహ హాలు, కుర్చీలు, మైకు మొదలగువానికి కలిపి 10 దినములకు 6000/- కార్యదర్శికి చెల్లించవలెను. రైలు (స్త్రీపరు, III-ఏసి లేదా II-ఏసి) లేదా విమానము చార్జీలు మరియు అచట అనేక పుణ్యప్రదేశములు సందర్శించుటకు ఎవరివివారే ఖర్చులు భరించవలెను. విమానములో వచ్చువారు ఢిల్లీనుండి 180 కి.మీ. దూరములో వున్న మధురకు వచ్చి అచటినుండి బృందావనము చేరుకొనవచ్చును. ఆటోల సౌకర్యము ఉన్నది.

టికెట్స్ రిజర్వేషన్ 2019 నవంబరు 5వ తేది చేయించుకొనవలసియుండును. హైదరాబాద్ నుండి వచ్చువారికి 12723 తెలంగాణ ఎక్స్‌ప్రెస్ అనుకూలము. తిరుగు ప్రయాణమునకు నవంబరు 13న రిజర్వ్ చేయించుకొనవలయును.

బృందావనము చుట్టు ప్రక్కల సందర్శించవలసిన ప్రదేశములు : 1. యమునానది, 2. బాంకే బిహారి మందిరము, 3. నిధివనము, 4. రాధారమణమందిరము, 5. ఇస్కాన్ మందిరము, 6. ప్రేమమందిరము, 7. లోటస్ మందిరము, 8. వైష్ణవి మాతా, 9. రంగనాథమందిరము, 10. గోవిందమందిరము, 11. కాత్యాయనీ మందిరము, 12. జైపూర్ మందిరము, 13. కాంచీమందిరము, 14. బిర్లా మందిరము, 15. గోకులము, 16. నందభవనము, 17. గోవర్ధనగిరి, 18. బస్వానా రాధాదేవి జన్మస్థలము, 18. మధుర శ్రీకృష్ణజన్మస్థలము, అగ్రా మొదలగునవి.

శ్రీకృష్ణపరమాత్మ అచట తిరిగిన ప్రదేశము 84 క్రోశములు. అనగ 252 కిలోమీటర్లు. ఆ పరిధిలోనే మనము చూడవలసిన ప్రదేశములు ఉన్నవి. దానినే చౌరాసి కోస్ పరిక్రమ అంటారు. పాదచారియై ఆ స్థలమునకు గోవర్ధనగిరికి ప్రదక్షిణలు భక్తులు చేయుచుందురు. అది 24 కి.మీ. యమునానదికి కూడ ప్రదక్షిణలు చేయు భక్తులు అనేకమంది కనపడుచుందురు.

సంప్రదింపులకు : కార్యదర్శి శ్రీసత్యానందాశ్రమము, ఇనమడుగు
 పోలిశెట్టి నాగేశ్వరరావు, సెల్ : 9866905041, 8328146049

సూక్తి సుధాకరము

-శ్రీ శ్రీహరితీర్థస్వాములవారు

శ్లో॥ సుజీర్ణ మన్నం సువిచక్షణః సుతః
సుశాసితా స్త్రీ నృపతిః సుసేవితః ।
సుచిన్త్య చోక్తం సువిచార్య యత్కృతం
సుదీర్ఘ కాలే ఓ పి న యాతి విక్రియామ్ ॥

తాత్పర్యము : బాగుగా పచనమైన అన్నము, మంచి విచక్షణాజ్ఞానము గల పుత్రుడు, అదుపు ఆజ్ఞలయందుంచబడిన స్త్రీ, బాగుగా సేవింపబడు రాజు, విచారపూర్వక భాషణము, మంచిచెడ్డలు విచారించి చేయబడు కార్యము ఎంతకాలము గతించినప్పటికిని దోషము కలుగనేరదు.

వివరణ : అన్ని రోగములకు ఉదరమే కారణము. ఉదరము సక్రమముగ పనిచేయుచున్నచో తినిన అన్నము పచనమై సమస్తశరీరావయవములకు అన్నరసమును పంపించి ఆరోగ్యము నిచ్చును. ఆహారము సాత్వికమై సుపచనమై, చూచుటకు హృద్యముగను, రుచికరముగను శరీర మనస్సులకు ఆరోగ్యమునిచ్చు ఆహారముగను నుండవలయును. ఆహారమువలననే మన మనస్సు ప్రశాంతతను పొందగలదు. న్యాయార్జితమైన ధనముతో నీవు భుజించు ఆహారము నీకు శాంతి నొసంగగలదు. అంతేకాక నీవు ఇతరులకు కొంత పంచి నీవు భుజించినచో ఇంకను శాంతికి సౌఖ్యమునకు ఎంతో ఉపయోగపడును. అందువలన “సుజీర్ణ మన్నం” అన్నారు. విచక్షణా జ్ఞానము కలిగిన పుత్రుడు ఈ లోకమునందు కీర్తి చంద్రికలను తన వంశమునకు తెచ్చిపెట్టును. పరలోకసౌఖ్యములను కూడ సంపాదించును. భగీరథుడు, ప్రహ్లాదుడు, ధ్రువుడు, శిబి, ధర్మజుడు మొదలగువారు ఇందుకు నిదర్శనము. నియమపాలనమునందుంచబడిన స్త్రీరత్నములు పుట్టినింటిని, మెట్టి నింటిని యశశ్చంద్రికలతో నింపుదురు. సీత, ద్రౌపది, మందోదరి, అనసూయ, సులభ, చూడాల మొదలగువారి చరిత్రలు ఇందుకు ప్రామాణికములు. బాగుగా సేవింపబడు రాజు తాను సుఖవంతుడై, ప్రజలను తన సంతానమువలె పోషించును. అంబరీషుడు, శ్రీరాముడు, దిలీపుడు దశరథుడు మున్నగువారు ఆదర్శనృపతులు. ఆలోచించి అభిభాషించుట గొప్పవిద్య. విదురుడు, చాణక్యుడు, వశిష్ఠుడు, పరాశరుడు, మనువు, తులసీదాసు, సమర్థరామదాసు, రామకృష్ణపరమహంస, శ్రీరమణమహర్షి మొదలగువారు నుడివిన మాటలను ఇప్పటికిని మననము చేసికొనుచున్నాము. ఎట్టి కార్యములను ఆచరించిన ఆదర్శపురుషులు నిందింపరో అట్టి కార్యములను చేయవలయును. ధర్మరాజు, భరతుడు, అంజనేయస్వామి మొదలగువారు చేసిన కార్యములు కార్యసిద్ధికి దోహదము చేసినవేకాని కార్యహానిని కల్గింపలేదు. కాన సంపూర్ణ మానవుడు కావలయు నన్న ఇవి యన్నియు జీర్ణించుకొని నడచుకొనవలసియున్నది.

సుమతీ శతకము

అనువక్త : శ్రీహరితీర్థస్వాములవారు

102. వెలయాలివలనఁ గూరిమి

కలుగదు మరి కలిగె నేనిఁ గడ తేరదుగా

పలుపురు నడచెడు తెలుపునఁ

బులు మొలవదు, మొలిచెనేనిఁ బొదలదు సుమతీ!

మనుషులు నడిచే మార్గములో గడ్డి మొలవదు; మొలిచినా పెరగదు. అట్లే పదిమందితో కూడే వేశ్యయందు ప్రేమ యనునది పుట్టదు. పుట్టినా కొనవరకు ఉండదు.

103. వెలయాలు చేయు బాసలు

వెలయగ నగసాలె పొందు వెలదుల చెలిమిన్

గలలోనఁ గన్గ కలిమియు

విలసితముగ నమ్మరాదు వినరా సుమతీ!

కలలో చూచిన సంపదలు నిజము కానట్లు వేశ్య చేసిన ప్రమాణములను, కంసాలి స్నేహమును, స్త్రీల అనురాగమును నమ్మకూడదు.

104. వేసరపు జాతి గానీ

వీసము దాఁజేయనట్టి వికటుడుగానీ

దాసికొడుకైనగానీ

కాసులు గలవాడె రాజు గదరా సుమతీ!

నీచకులమునందు పుట్టినవాడైనా, వీస మెత్తు విలువ లేని వాడైనా, వక్రబుద్ధిగల వాడైనా, దాసికొడుకైనా ధనము దండిగ యున్నచో వాడే రాజు.

105. శుభముల నొందని చదువును

అభినయమును రాగరసమునందని పాటల్

గుభగుభలులేని కూటమి

సభ మెచ్చని మాట లెల్ల జప్తున సుమతీ!

మంచిచెడ్డలను గుర్తించి వివేకమును ఈయని చదువును, అభినయముతో కూడి రాగయుక్తముగ రసపరిపోషణము లేని పాటలు, ప్రణయకలహములు లేని సంసారము, సభలోని పెద్దలు మెచ్చని మాటలు శోభించవు.

ఈ పేజీ స్థలదాతలు : కీ.శే. కన్నయ్యగారి జ్ఞాపకార్థము కుమారుడు

శ్రీచంద్రమోహన ప్రకాశ్ కుటుంబసభ్యులు, అనకాపల్లి, విశాఖపట్టణము జిల్లా

శ్రీనరసింహ శతకము

సీ॥ నీమీద కీర్తనల్ నిత్యగానము సేసి

-శ్రీ శేషపుకవి విరచితము

రమ్యమొందింప నారదుండనుగాను

సావధానముగ నీ చరణపంకజసేవ

సలిపి మెప్పింపంగ శబరిగాను

బాల్యమప్పటినుండి భక్తి నీయందున

గలుగఁగ ప్రహ్లాద ఘనుడఁగాను

ఘనముగా నీమీద - గ్రంథముల్ గల్పించి

వినుతి సేయను వ్యాసమునిని గాను

తే॥ సాధుడను మూర్ఖ మతి మనుష్యాధముడను

హీనుడను సుమ్మి నీవు నన్నేలు కొనుము

భూషణ వికాస! శ్రీధర్మపుర నివాస!

దుష్టసంహార! నరసింహ! దురితదూర!

23

ఓ నరసింహస్వామీ! నీమీద నిరంతరము పాటలు పాడి మెప్పించడానికి నారదుణ్ణి కాను. భక్తితో నీ పాదకమలములను సేవించి తరిద్దామనుకుంటే, మెప్పు పొందుదామనుకుంటే నేను ఏమైనా శబరినా? చిన్ననాటినుండి భక్తిభావము కలిగి ఉండడానికి ప్రహ్లాదున్ని కూడా కాను. నీపై కృతులు వ్రాయడానికి వ్యాసుణ్ణి గాను. మంచివాణ్ణి. పట్టుదల గలవాణ్ణి. మానవుల్లో కనిపట్టణ్ణి సుమా! నన్ను కాపాడు.

గో సంరక్షణ నిధి - భక్తులకు విజ్ఞప్తి

శ్రీసత్యానందాశ్రమమునందు గత ఎనభై సంవత్సరములనుండి గోశాల నడుపబడుచున్నది. గోవుల సంరక్షించుటకు గోవుల మేతకు సంవత్సరమునకు సుమారు మూడు లక్షల రూపాయలు వ్యయమగుచున్నవి. గోవులను గూర్చి మన హిందువులకు అధికముగ చెప్పవలసిన అవసరము లేదు. ఎన్ని ఇబ్బందులు ఎదురైనా వానిని అన్నింటిని అధిగమించి గోశాలను నిర్వహించుచున్నాము. గోసంరక్షణ నిధి ఏర్పాటు చేయుటకు సంకల్పించి నాము. ఎంత యైనను సమర్పించుకొనవచ్చును. పదివేలు ఆపైన ఇచ్చినవారి నాములు ఫోటో శ్రీవిశ్వమీమాంసలో ప్రకటింపబడును. గో సంరక్షకులుగా నమోదు చేయబడును.

ఈ క్రింది ఏకౌంట్లో జమచేయవచ్చును. పేరు శ్రీసత్యానందాశ్రమము

A/c/. No.. 62234059399. IFS code No. SBIN0021555

మాకు ఫోను ద్వారా తెలియజేయవలయును. సెల్ : 9885372369, 9440279712

భక్తులకు విజ్ఞప్తి

సద్గురుదేవులు సంస్థాపించిన శ్రీసత్యానందాశ్రమమునకు ఇంతవరకు ప్రహరీ (కాంపౌండు వాల్) లేదు. ఇంతవరకు దడి ఉండినది. ఈనాడు దడి ఎన్ని పర్యాయములు చేయించి నను అది నిలుచుట లేదు. అందువలన కాంపౌండ్‌వాల్ నిర్మింపవలయునని శ్రీహరితీర్థ స్వాములవారి సంకల్పము. ఆశ్రమమును రక్షించుకొనవలసిన బాధ్యత ఆశ్రమ అభిమానులకు, శ్రీవారి శిష్యులకు, అందరికీ ఉన్నది. సుమారు 2000 గజములు గోడ నిర్మింపవలసి యున్నది. వునాది 6 అడుగులు పైన 8 అడుగులు 10 అడుగులకు ఒక పిల్లరు వేసి నిర్మింపవలయు నని ఇంజనీర్లు చెప్పియున్నారు. ఈ కార్యక్రమము మే నెల నుండి ప్రారంభింపవలయు నని సంకల్పము. గజమునకు పదివేలు ఖర్చు అగునని అంచనా వేయబడినది. కావున అందరూ సహకరించి భగవదనుగ్రహమునకు పాత్రులగుదురుగాక! ప్రహరీగోడ పని ప్రారంభమైనది 2018 జూన్ 6వ తేది.

విరాళములు పంపువారు ఈ ఏకౌంటుకు పంపవచ్చును.

Sri Satyanandasramamu
A/c No. 62234059399
Ifsc : SBIN0021555

భగవాన్ శ్రీసత్యానందమహర్షి సంచార సత్సంగ సమావేశము

2019 నవంబరు 3వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 421వ సమావేశము జగిత్యాల జిల్లా మేడిపల్లి మండలము తురక లింగంపేట్‌లో శ్రీసత్యానందమహర్షి భక్తబృందము ఆధ్వర్యములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

-సంచార సత్సంగ కార్యదర్శి కొండ గంగాధర్

సెల్ : 9441706439, 8639765996

ఆశ్రమవార్తలు

శ్రావణమాసం : ముంబయి భగవాన్ శ్రీసత్యానందమహర్షి భక్తమండలి ఆధ్వర్యమున నెల రోజులు ప్రతినీత్యము గీతాపారాయణము, హారతి, 9గంటలకు శ్రీకృష్ణపరమాత్మపూజ, హవనము మహానివేదన, హారతి, మహాప్రసాదవినియోగము జరిగినవి. వందలాది మంది పాల్గొని శ్రీకృష్ణపరమాత్మ అనుగ్రహమునకు పాత్రులైనారు. ఆచార్య శ్రీహరితీర్థస్వాములవారు భాగవతము శ్రీప్రహ్లాద చరిత్రను సాయంకాలము 6 గంటలనుండి 8-30 వరకు చక్కగ వినిపించినారు. శ్రీమహర్షులవారి జీవితచరిత్రను యజ్ఞమునందు పాల్గొనిన భక్తులకు ప్రసాదముగ అనుగ్రహించినారు శ్రీహరితీర్థస్వాములవారు.

25వ తేది అన్నదాన కార్యక్రమము దిగ్విజయముగ జరిగినది. వందలాది భక్తులు మహాప్రసాదమును స్వీకరించి ఆనందించినారు. మండలి కార్యదర్శి, ఉపాధ్యక్షులు, కోశాధికారి, కార్యవర్గసభ్యులు అమ్మగార్లు విశేషకృషి గావించినారు. వచ్చిన భక్తులకు ఏ విధమైన అసౌకర్యము కలుగకుండ ఎంతో భక్తిశ్రద్ధలతో సేవ చేసినారు. శ్రీమహర్షులవారి శిష్యులసేవను శ్రీవారి సేవగ భావించి అలుపు సొలుపు లేకుండ విసుగుకోకుండా చేసినారు.

భీమండి భగవాన్ శ్రీసత్యానందమహర్షి గీతా సత్సంగమువారి ఆహ్వానము మేరకు శ్రీహరితీర్థస్వాములవారు మూడు దినములు గీతపై ఉపన్యసించినారు. ఎంతోమంది భక్తులు పాల్గొని ఆలకించినారు. ముఖ్యముగ శ్రీకొంక మల్లేశంగారు, శ్రీకట్టరాజేశం, శ్రీరాంభూపతి, శ్రీమిట్టపలి వెంకటనరసయ్య మొదలగువారు విశేషముగ కృషి గావించినారు. చివరిదినము యజ్ఞము, విశేషపూజ హారతి, అన్నదానము విరివిగా జరిగినది.

2019 సెప్టెంబరు 1వ తేది హైదరాబాదులో శ్రీబొమ్మ బాలయ్యగారు శ్రీహరితీర్థస్వాములవారి చేతులమీదుగ “సద్గురు సేవా ట్రస్టు” ప్రారంభింపజేసినారు. ఈ ట్రస్టు ఉద్దేశ్యము వికలాంగులకు సాయము చేయడము, విద్య విషయములయందు సాయము గావించడము, నిరుద్యోగులకు శిక్షణ నొసంగడము.

శ్రీసత్యానందాశ్రమములో అత్యంతవైభవముగ శ్రీకృష్ణజయంతి వేడుకలు భక్తితో జరిగినవి.

ఇనమడుగు శ్రీసత్యానందాశ్రమములో శరన్నవరాత్రోత్సవములు 2019 సెప్టెంబరు 29వ తేదినుండి ప్రారంభింపబడినవి. ఉదయము శ్రీతారకేశ్వరస్వామివారికి రుద్రాభిషేకము, అమ్మవారికి శతచండీయాగము, కుంకుమపూజ, మొదలగు కార్యక్రమములు అక్టోబరు 8వ తేదివరకు జరుగును. అన్నపూర్ణభవన సముదాయము సెప్టెంబరు 30వ తేది పూజ్య శ్రీవిద్యాస్వరూపానందగిరి స్వాములవారి కరకమలములచే ప్రారంభించబడినది. అక్టోబరు 2వ తేది శ్రీమహర్షులవారు 23వ ఆరాధనా కార్యక్రమము, మరియు శ్రీవారి మందిర శంకుస్థాపన శ్రీహరితీర్థస్వాములవారిచే అక్టోబరు 8వ తేది విజయదశమినాడు జరుపబడును.